

శ్రీ విశ్వ మీమాంస

తెలుగు సామ్రాజ్య శాస్త్రము

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :
బ్రహ్మచీన

భగవాన్ శ్రీసత్యానంద మహర్షిలవారు

గౌరవసంపాదకులు :
పూజ్య శ్రీబ్రహ్మచీనందతీర్థస్వామిలవారు

సంపాదకులు :
శ్రీ శ్రీపాది తీర్థ స్వామిలవారు
9959300918

సహాయ సంపాదకులు :
పురుషోత్తమబ్రహ్మచారి 8121256201

సంపుటము 68 సంచిక 3
శ్రీజయ నామ సంవత్సరము
ఫాల్గుణ మాసము - మార్చి 2015

సంపత్కర్త చందా : రు. 100/-
జీవిత చందా : 1,116/-
పోషకులు : 2,116/-
రాజపోషకులు : 5,116/-
మహారాజపోషకులు : 11,116/-

Visit Website :
www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :
సంపాదకుడు, శ్రీవిశ్వమీమాంస, శ్రీసత్యానందాశ్రమము

జనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

☎ 08622-258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. ఆధ్యాత్మ ప్రబోధము.....	4
4. శ్రీమద్భాగవతామృతము.....	7
5. సద్గురు లేఖావళి.....	11
6. ప్రత్యుపకారము.....	12
7. శ్రీ త్యాగరాజ కీర్తనలు.....	13
8. విదురనీతి.....	15
9. సుభాషిత రత్నమాల.....	16
10. శ్రీరామాయణ తరంగిణి.....	17
11. ధ్యానించుటకే జీవించుము.....	26
12. శ్రీరమణ ఉవాచ.....	28
13. మహాభారతము.....	30
14. మంచి చెడు.....	35
15. ఆశ్రమవార్తలు.....	37
16. శాశ్వత భిక్షానిధి.....	40
17. ఆశ్రమ గ్రంథమాల.....	41

ముఖచిత్రము
శ్రీరామచంద్ర మహాప్రభువు

పచ్చాబ్జమ్
మార్చి 2015

5. వసంతోత్సవము - హోలి ఫాల్గుణ పూర్ణిమ	
6. కృష్ణపక్షం ప్రారంభం 13,14,15 అయిలాపురం గీతాశ్రమ వార్షికోత్సవములు	
16. ఏకాదశి	
18. మాస శివరాత్రి	
21. ఉగాది మన్మథనామసంవత్సరం ప్రారంభం చాంద్రమాన సంవత్సరాది	
24. గణపతి వ్రతము లక్ష్మీపంచమి, నాగపంచమి మత్యజయంతి	
27. అశోకాష్టమి, భవాన్యూత్పత్తి	
28. శ్రీరామ నవమి వేంపేటలో వార్షికోత్సవములు	
29. యమధర్మరాజ దశమి	

భగవన్నుతి

రుద్రాధ్యాయము - నమకము - నవమానువాకము

10-5వ యజుస్సు : మానో మహాంత ముత మానో లర్హకం మా న ఉక్షంత ముత మాన ఉక్షితమ్, మానో వధిః పితరం మోత మాతరం ప్రియా మాన స్తనువో రుద్ర రీరిషః ॥

సాయణాచార్య తాత్పర్యము : ఓ రుద్రా! నా సంబంధీకులగు పురుషులను మా పితామహుని విద్యావయస్సులచే జ్యేష్ఠుడగు మా పుత్రుని హింసింపకుము. నా సంబంధులగు బాలురను హింసింపకు. వీర్యసేచన చేయగల మా సంబంధులగు పురుషులను హింసింపకు. గర్భము నందున్న మా సంబంధులగు శిశువును హింసింపకు. నా తండ్రిని వధింపకుము. నా తల్లిని, నాకు ప్రియులైన వారి శరీరములను రోగములచే బాధింపకుము.



ప్రార్థన

పుని మన్ వచన్ కరమ్ రఘునాయక్ ।
చరన్ కమల్ వందడ సబ్ లాయక్ ॥
రాజివ్ నయన్ ధరే ధను సాయక్ ।
విపతి భంజన సుఖదాయక్ ॥
గిరా అరథ్ జల వీచి సమ్, కహి అత్ భిన్న్ న భిన్న్ ॥
వందడ సీతారామ పద జిన్హహి పరమ్ ప్రియ్ భిన్న్ ॥

రఘురాముడు నా మనస్సును, కర్మలను, వాక్కులను పవిత్రము చేయుగాక! రఘునందనుని చరణకమలములు అందరికీ నమస్కరించుటకు తగియున్నవి. రాజీవనయనుడు, ధనుష్కును ధరించినవాడు విపత్తులను తొలగించువాడు, సుఖములను ప్రసాదించువాడు. మాట మరియు మాటయొక్క అర్థము, జలము మరియు జలముయొక్క ప్రవాహము వేరు వేరు అని అనిపించుచున్నప్పటికిని వేరుకానట్లు పరమ ప్రీతిపాత్రములైన శ్రీ సీతారామచంద్ర పరబ్రహ్మముయొక్క పాదపద్మములకు ప్రణామములు అర్పించుచున్నాను.

అధ్యాత్మ ప్రబోధము

భగవాన్ శ్రీసత్యానందమహర్షులవారు
(గత సంచిక తరువాయి)



అగ్ని స్వల్పాకృతిగ నున్నప్పుడు పచ్చి కట్టెలు వైచిన ఆ కట్టెలకు అగ్ని సంపర్కము కలుగక పోగా, ఆ స్వల్పాగ్ని చల్లారిపోవునుగదా! సాధకులు దుష్టులతో సహవాసము చేయరాదు. మహాత్ములు దుష్టులకు లోబడక ఆ దుష్టులను శిష్టుల జేయుదురు గాని వారు దుష్టులతో కలిసినను ప్రమాదము లేదు. అనగ ఆ మహాత్ములు దుష్టులచే ఆకర్షింపబడక దుష్టులను తమవైపు ఆకర్షించుకొని సంస్కరించి తత్త్వజిజ్ఞాసులుగ ఒనర్తురు. కాన అట్టి సామర్థ్యము కలవారు దుష్టులతో సంబంధము కలిగియున్నను పతనమును పొందరు. అట్టి శక్తి మీకు కలుగునంత వరకు దుష్టులకు దూరముగ ఉండుడు. గృహములో కొంత కాలమైనను మౌనవ్రతమును పాటించియు, మైరాగ్యము నవలంబించియు ఏకాంతస్థలమున జప తప ధ్యానాది ఆధ్యాత్మికసాధనలను సల్పియు మహాత్ముల వద్దకేగిన, వారు బోధించిన తత్త్వాంశములప్పుడు బోధపడును. గృహమున అనేక ప్రతిబంధకములున్నను వాటిని దృఢవ్రతముతో నిశ్చల చిత్తముతో ఎదుర్కొనుచు, సజ్జనుల సేవించుచు, వేదాంతమును శ్రవణమొనర్చుచు, నిర్మల నిర్జన స్థలమున ధ్యానయోగమును గాని, యోగ సాధనను గాని కొనసాగించుచుండవలయును. ఎచట దృఢమగు ఉద్దేశ్యముండునో అచట మార్గము స్పష్టముగ గన్పడుచుండును. అప్పుడు అంధకార బంధుర హృదయములలోనే ఆశాజ్యోతి క్రమముగ వృద్ధి యగుచు తనను నడుపుచుండును. అవకాశమున్నవారు జితేంద్రియులు, దృఢవ్రతులు కేవలము ఆధ్యాత్మిక జీవితమును గడుపుటకు ఆధ్యాత్మ ప్రచారమునకు జీవితము అంకిత మొనర్చుటకు పవిత్రమైన సన్యాసాశ్రమమును స్వీకరింపవచ్చును.

ఒకడు సన్యసింప ఉద్యమింప ప్రజలు బంధుమిత్రాదులు విరోధింతురు. వీరి విరోధమును లెక్కచేయక వాడు ధైర్యముతో త్యాగముతో సన్యసించి హిమాలయాది పర్వతములలో చిరకాలము

తపంబొసర్చి సిద్ధిని బడసి తన గ్రామమునకు వచ్చిన సన్యసింపవలదని నిరుత్సాహపరచినవారే ఆ మహాపురుషునికి స్వాగత మిచ్చుచు, సాష్టాంగముగ నమస్కరించుచు వినయవిధేయతల జూపుదురు. ప్రాపంచిక విషయముల యందు అనగ భౌతిక సుఖములయందు విరక్తియే ఆ సుఖములు అశాశ్వతములనియు రసహీనము లనియు, దృఢవిరక్తి భావమే జ్ఞానమునకు చిహ్నము. అత్మానాత్మవిచారణవలన ఈశ్వర జగత్తులకు దేహి దేహములకు తారతమ్యమును గ్రహించి సారభూతమైన ఆనందప్రదమైన సర్వాధారమైన ఆత్మను గ్రహించి అసారభూతమైన దుఃఖదాయకమైన క్షుద్రమైన పరిమితమైన అనాత్మవస్తువులను పరిత్యజింపవలయును. అందువలన ఆత్మయందు నిష్ఠయు, అనాత్మవస్తువులయందు విరక్తియు కలుగును.

జనన మరణములు ఘటీయంత్రమువలె మరల మరల తిరుగుచుండును. కాని కర్మవలన వాస్తవముగ జన్మవచ్చినప్పటినుండి భగవద్దర్శనమును పొంది జన్మరాహిత్యమును పొందు వరకు ఒకటియే జన్మమునుట పరమసత్యము. మధ్య మధ్య సంభవించు జనన మరణములు తాత్కాలిక విశ్రాంతి కారణములే. ఒకడు మండు వేసవిలో మిట్టమధ్యాహ్నమువేళ కాళ్ళకు చెప్పులైన లేక శిరస్సున మోయలేని బరువుపెట్టుకొని నడచి వెళ్ళుచున్నాడనుకొందము. కాళ్ళు కాలి పోవుచున్నందున నెత్తిమీద బహుభారముచే కష్టపడుచున్నందున నే నెప్పుడు గమ్యమును చేరుదునా? భారవిముక్తుడవై సుఖింతునా? అని దీనభావముతో దుఃఖించుచుండును. కాని ఒకే పర్యాయ మా బరువును గమ్యస్థానము చేర్చజాలక మధ్యలో ఎన్ని పర్యాయములు దిండుకున్నను మరల మరల నెత్తినెత్తుకొనవలసినదే. గమ్యస్థానము చేరి ఆ బరువు నావలపారవైచిన పిమ్మట మరల శిరస్సుమీద ఎత్తుకొన నవసరములేదు. అటులే జన్మ లభించినప్పటినుండి ముక్తి పొందు వరకు ఒకే జన్మయైనను, మధ్య దిండుకొనుట సామాన్య మరణమును నెత్తినెత్తుకొనుట సామాన్య జన్మమును అగుచున్నది.

ముముక్షువు భగవదేతర పదార్థములన్నియు అశాశ్వతములనియు, దుఃఖదాయకములనియు గ్రహించి నిత్యుడును, అఖండస్వరూపుడునునగు భగవంతునాశ్రయించి భజించి, ధ్యానించి, కృతార్థుడగును. వాడు తనయందును, వెలుపలను భగవానుని దర్శించుచు, ఆనందించుచుండును. ఇట్టిజ్ఞాని కాని అజ్ఞాని కాని కర్మల చేయుచుండవలయును. జ్ఞాని తనకవసరము లేకున్నను యితరులకు నేర్పుటకొరకు కర్మ జేయును. అజ్ఞాని చిత్తశుద్ధిని సాధించుటకును, తత్త్వము నెఱుంగుటకును, సద్గురువు నాశ్రయించుటకును సత్కర్మల చేయుచుండవలయును. కర్మలను అనుష్ఠించినపుడు వాటికి తగిన ఫలములు తప్పక లభించుచుండును. కాని ఫలము త్వరగ చేకూరవలయు నని భావించుటయు ఉద్దేశమునకు లోనగుటయు, దోషయుక్తకార్యములు. కర్మను ఆచరింపగనే వెంటనే ఫలము ప్రాప్తింపదు. ఫలము కొఱకు కొంతకాలము వేచియుండ వలయును. సంకల్పబీజమునుండి కర్మయను అంకురము బయల్పడి మొక్కయై దార్ఢ్యము

నొంది పరిపక్వస్థితికి వచ్చి ఫలమునొసంగవలయును. విత్తనము నాటగనే త్వరపడి మొలక వచ్చినదో లేదో యని పరీక్షించుటకు మట్టిని తీయుచున్న విత్తనము భగ్గుమై అంకురము రానేరదు గదా! అటులే ఒకటి రెండు దినములు జపతపముల యొనర్చి భగవద్దర్శనము కాలేదని ఆందోళన జెందుటయు ప్రకృతిధర్మమునకు ఈశ్వర శాసనమునకు విరుద్ధము. ఫలమును కోరుటవలన దుఃఖము బంధము తప్పదు. ఫలమును కోరకున్నను ఫలము లభించును. హృదయము ఆందోళితము కాక శాంతిమయమై సమమై యుండును. ఒకవేళ కర్మఫలము లభింపకున్న దుఃఖము తప్పదు. కర్మఫలమునకై మరి యితర భావములకై మనశ్చక్తిని వ్యర్థబుచ్చక కర్మానుష్ఠానమునందే కేంద్రీకరించిన నిష్కామకర్మమై భగవదనుగ్రహమును ప్రసాదించును.

త్యాగబుద్ధితో, నిష్కామదివ్యభావముతో జితేంద్రియుడై నిత్యసంతోషియై ధృత్యుత్సాహముతో కర్మానుష్ఠానమునకు గడంగ వలయును. కర్మయోగము నొసంగుటయే గాక సమష్టిగ కర్మల నాచరించువానికిని ఎవనికొఱకు కర్మలు అనుష్ఠింపబడుచున్నవో వానికిని లాభము చేకూర్చును. ఫలమును పొందువాడు వస్తులాభమును కర్మననుష్ఠించువాడు విశాల హృదయమును పరమశాంతిని పొందుచున్నాడు. హృదయమునందు సోమరితనమునకు చోటివ్వక అహంకార మమకారములకు స్థానమొసంగక, ఇంద్రియ చాంచల్యమునకు కామక్రోధాదులకు స్థలములేకుండ జేసి నిష్కామముగ కర్మల అనుష్ఠించుట ముఖ్యధర్మము.




గురుసాయుజ్యము

భగవాన్ శ్రీసత్యానందమహర్షులవారి శిష్యకోటిలో ఒకరైన శ్రీబద్రి రాంప్రసాద్ గారు కరీంనగర్ జిల్లా జగిత్యాల వాస్తవ్యులు. ప్రస్తుతము కరీంనగర్ జిల్లా అయిలాపురం గ్రామమునందు స్థిరపడి యుండిరి. శ్రీమహర్షులవారియందు అనన్యభక్తి ప్రపత్తులు కలిగిన దివ్యమూర్తి. నామసంకీర్తన యన్న అమితమైన ఆసక్తిగలవారు. శ్రీవారిని ఆశ్రయించి మధుమాంసములను త్యజించి ఆధ్యాత్మిక చింతనాపరుడై చక్కని ఆదర్శ జీవితమును గడిపిన సద్గుణసంపన్నుడు. 8-2-2015న ఉదయం భగవన్నామ స్మరణతో పాటు గురుదేవుల స్మరణచేయుచు భౌతిక కాయమును త్యజించి సద్గురుపరబ్రహ్మమునందు లీనమైనారు. వారి కుటుంబసభ్యులకు మనోదైర్యములనిచ్చి సద్గురుదేవులు సంరక్షించుగాక!

శ్రీభాగవతామృతము

శ్రీబ్రహ్మసంధతీర్థస్వాములవారు

శ్రీసత్యానందాశ్రమ వరిపల్ల పీఠాధిపతులు, ఇనమడుగు



నాల్గవ స్కంధము
ద్రువోపాఖ్యానము
(గత సంఘిక తరువాయి)



నారదమహర్షి పరమభక్తుడైన ద్రువునికి సాధనోపాయములను తెలియజేయుచున్నాడు.

పురుషోత్తముడైన పుండరీకాక్షుడు తన మాయామహిమవల్ల ఇచ్చానుసారంగా పెక్కు అవతారములను ధరించి కావించిన లీలావిశేషములను మనస్సులో భావించాలి. ఆత్మార్పణ బుద్ధితో చేసే పూజలను ద్వాదశాక్షర మంత్రముతో వాసుదేవునకు సమర్పించాలి. ఈ విధంగా త్రికరణశుద్ధిగా భక్తితో పూజించేవారు విష్ణుమాయలో చిక్కుకొనరు. వారికి భగవంతుడు ధర్మార్థ కామ మోక్షములు అనే పురుషార్థములను అనుగ్రహిస్తాడు. విరక్తితో ముక్తిని గోరి, భక్తితో ధ్యానించేవారికి మోక్షమును అనుగ్రహిస్తాడు.

ఈ ప్రకారముగ నారదుడు ద్రువునకు ఉపదేశించగా ద్రువుడు నారదునకు ప్రదక్షిణ గావించి నమస్కారములు చేసి మధువనమునకు బయలుదేరినాడు. ఆ మధువనములో మహర్షులు నివసిస్తారు. అది కోరిన కోర్కెలను ప్రసాదిస్తుంది. అది భగవంతుని పాదపద్మములచేత పునీతమై యున్నది.

నారదమహర్షి అచటినుండి ద్రువుని తండ్రియైన ఉత్తానపాదుని వద్దకు వెళ్ళినాడు. ఆ భూమీశుడు చేసిన అనేకవిధములైన మర్యాదాపూర్వక పూజలను స్వీకరించి ఆనందముతో ఉన్నతాననముపై కూర్చుని ఆ రాజు వీక్షించి ఇలా ప్రశ్న వేశాడు.

ఓ రాజా! నీముఖములో ఏదో తెలియని విశాదం కనిపిస్తున్నది. ఏదో చింతాగ్రస్తుడవై ఉన్నట్లు తోస్తున్నది. నీ ముఖం పసివాడి వలె ఉన్నది. నీ మనస్సు విచారపడడానికి కారణమేమిటి?

ఉత్తానపాదుడు సమాధానం చెప్పుచున్నాడు.

“నాకు ఉత్తమమైన ఒక పుత్రుడున్నాడు. తెలివి గలవాడు. ఏ విధమైన కాపట్యం తెలియనివాడు. అమాయకుడు. ఋజువర్తనము కలవాడు. నిర్దోషి. అయిదేండ్ల కుర్రాడు. నేను నిర్దయుడనై వాని మనస్సును నొప్పించాను. అందుకు ఆతడు ఇచటినుండి ఎచటికో వెళ్ళిపోయాడు. ఎక్కడ వున్నాడా అని దిగులుగా వుండి స్వామీ!”

“ఆ ప్రకారముగ వెళ్ళిపోయిన మా ద్రువుడు భయంకరమైన అడవిలో ప్రవేశించినాడేమో! మార్గాయాసంతో ఆకటిబాధతో ఆతని ముఖకమలం వాడిపోయి ఉంటుంది. ఆ పసివాడు ఏ పాపం ఎరుగని బాలుణ్ణి ఏ తోడేళ్ళో, సింహాలో, పులులో, సర్పాలో, ఎలుగుబంట్లో తుదముట్టించి ఉంటాయి అని లోలోపల బాధపడుతూ కుమిలిపోతున్నాను. మహనీయమూర్తి! ఇలా ఎందుకు జరిగిందో! నేను చాల దుఃఖపడుతున్నాను.”

“ఏమీ తెలియని పసికూనను నా ఒళ్ళో కూర్చోవద్దని తోసిరాజాను. అవమానపరిచాను. మునీంద్రసత్తమా! నా అవివేకం పాడుగాను. నా చిన్నభార్యమీద ఉండే మోహంచేత ఇలా ఈ దుర్మార్గపు పనికి ఒడిగట్టాను.”

ఇదంతా విన్న దేవర్షి నారదులవారు ఇలా అన్నారు.

ఉ॥ నా విని నారదుండు నరనాథున కిట్లను నీ కుమారుఁ డా
దేవకిరీట రత్నరుచిదీపిత పాదసరోజుఁడైన రా
జీవదళాక్ష రక్షితుఁ డశేష జగత్పరికీర్తనీయ కీ
ర్తి విభవ ప్రశస్తి సుచరిత్రుఁడు; వానికి దుఃఖ మేటికిన్?

మహారాజా! భగవంతుని ఆశ్రయించినవాని కోసం దుఃఖించాల్సిన పని లేదయ్యా! ద్రువుడు ద్రువమైన పనిచేసాడు. భగవంతుని ఆశ్రయించాడు. నీ నందనుణ్ణి నారాయణుడు కాపాడాడు. నారాయణుడు సమస్తదేవతల తలయందు ఉన్న కిరీటముల కాంతి పాదపద్మములయందు ప్రకాశించే పరమేశ్వరుడు. నీ కుమారు డంటావా! సమస్తలోకములూ ప్రకీర్తించే కీర్తినంపద కలవాడు. ఉత్తమమైన ప్రవర్తన చరిత్ర సంపన్నుడు. అట్టి నీ పుత్రరత్నము కోసం దిగులు పడవలసిన అగత్యము లేదు.

ఉ॥ కావున న మృహాత్ముఁడు సుకర్తము చేత సమస్తలోక పా
లావళి కందరాని సముదంచిత నిత్యపదంబునం బ్రభు
శ్రీవిల్లసిల్లఁ జెందుఁ దులసీదళదాము భజించి; యా జగ
త్పావనుఁడైన నీ సుతు ప్రభావ మెటుంగవు నీవు భూవరా!

ఆ మహాత్ముడు పరమేశ్వరుని సేవ అనే మంచికర్మముచేత సమస్తలోకములకు అందరూని పొందరాని అమృతపదమునకు అర్హుడౌతాడు. విశ్వవిభువైన శ్రీమహావిష్ణువును ఆరాధించి జగత్తునే పవిత్రముచేసే నీ కుమారుని సంగతి తెలియదయ్యా నీకు!

అంతేకాదు; అతడు నీ కీర్తిని ఈ కల్పాంతమువరకు సుస్థిరముగా ఉండేటట్లు నిలుపుతాడు. మంచిగుణాలకు అతడు సముద్రమువంటివాడు. తొందరలోనే నీ పెన్నిధికి చేరుకుంటాడు. నీ సుగుణాలపట్టి కుమారునికోసం ఆరాటపడవద్దు.”

ఇలా నారదమహర్షులవారు చెప్పగ రాజు హృదయం ఉప్పొంగింది. మాటలపరవశుడైనాడు. తన సుగుణాలపట్టిని తలచుకొంటూ పరవశించిపోయాడు. రాజ్యభోగాలమీద నుంచి మనస్సు పరమాత్మవైపు పయనించింది.

అచట ధ్రువుడు ఎలా తపస్సు చేస్తున్నాడంటే వినుమంటూ విదురునికి మైత్రేయమహర్షి ఇలా చెప్పుతున్నాడు.

భగవంతునికోసం ఆరాటముంటే ఆపదలు తొలగి సంపదలు తమంతట తామే నడచివస్తాయి.

నారదమహర్షులవారివలన వాసుదేవమంత్రమును ఉపదేశమును పొంది ధ్రువుడు “మధువనము” చేరుకున్నాడు. ఆ మధువనము మునులు, దేవతలు, యోగులు మొదలగువారివలన ఎంతో కీర్తిపబడినది. సంసారము అనే మబ్బును చెదరగొట్టడంలో పెనుగాలి వంటిది. సమస్త పుణ్య సంపదలకు ఆటపట్టయినది.

ఐదేండ్ల బాలుడు ధ్రువుడు మధువనములోకి అడుగు పెట్టాడు. అచటనే ఉన్న యమునానదిలో మనసారా స్నానము చేశాడు. నియమంతో ఏకాగ్ర చిత్తముతో భగవంతుణ్ణి ధ్యానింప ప్రారంభించాడు. మనస్సును స్థిర పరచాడు. శరీరమును నిటారుగా పెట్టాడు. ప్రాణవాయువును నియమించి ఆకలి దప్పికలను అదుపులోకి తెచ్చుకున్నాడు.

మూడు దినములకు ఒకసారి వెలగపండ్లను మాత్రమే తీసుకోవడం నియమంగా చేసుకున్నాడు. ఆ పిమ్మట రేగుపండ్లను మాత్రమే తీసుకుంటూ ఒక్కనెల శ్రీహరిని అర్చిస్తూ ఆరాధిస్తూ ధ్యానిస్తూ గడిపాడు.

ఆ పిమ్మట ఆరు రోజులకు ఒకసారి పండిన ఎండిన ఆకులను తింటూ విష్ణుపూజలో వివశుడైనాడు. రెండవ నెల ఇలా గడిచిపోయింది.

తొమ్మిది రోజులకు ఒకసారి నీటినిమాత్రమే తీసుకుంటూ మాధవ ఆరాధనములో మూడవ నెలను సుఖముగ సునాయాసముగ గడిపినాడు.

ఆ పిమ్మట పన్నెండురోజులకు ఒకసారి గాలిని మాత్రమే ఆరగిస్తూ ఉచ్చాస నిశ్వాసలను నియమించి నాలుగవనెల శ్రీహరిని ఆరాధించినాడు.

అయిదవ నెల ఒంటికాలిపై నిలబడి పరమాత్మని ధ్యానిస్తూ ప్రాణం లేని మ్రోడులాగ నిశ్చలంగా భగవంతుని ధ్యానించాడు.

సీ॥ సకల భూతేంద్రియాశయ మగు హృదయంబు నందు విషయములఁ జెందనీక

మహదాది తత్త్వ సమాజమ్ములకును నాధార భూతమును ప్రధాన పూరు

షేష్వరుఁ డైనట్టి శాశ్వత బ్రహ్మంబుఁ దనదైన హృదయపద్మమున నిలిపి

హరి రూపమున కంటె నన్యంబు నెఱుంగక చిత్త మవ్విభునందుఁ జేర్చియున్న

తే॥ కతన ముల్లోకములు సాలఁగంప మొందె; వెండియును జేర్చి యయ్యుల్లకుండు ధరిణి

నొక్కపాదంబు జేర్చి నిల్చున్నవేళఁ బేర్చి య బ్బాలు నంగుష్ఠపీడఁ జేసి ॥

తే॥ వసుమతీతల మర్థము వంగఁజొచ్చె, భూరి మద దుర్నివారణ వారణేంద్ర

మెడమఁ గుడి నొరగఁగ నడుగుడుగునకును, జలన మొందుచు నడఁగెడు కలము బోలె॥

ధ్రువుడు చంచలమైన మనస్సును స్థిరం చేసాడు. తన హృదయములో భగవంతుడు తప్ప ఇతరవిషయములను చొరనీయలేదు. మహాత్మ మొదలగు తత్త్వములకు ఆధారమైనవాడు, ప్రకృతి పురుషులకు అధీశ్వరుడు, శాశ్వతమైనవాడు అయిన భగవంతుణ్ణి తన హృదయ పద్మమునందు ప్రతిష్ఠించుకున్నాడు. శ్రీహరి రూపమును తప్ప మరి దేనిని మనసులో స్మరించకుండా తన చిత్తమును భగవదాయత్తము చేశాడు. ఈ విధంగా ధ్రువుడు తీవ్రమైన తపస్సును సాగించాడు.

అతని తపఃప్రభావమును ఓర్పుకోలేకపోయాయి మూడు లోకములు.

ధ్రువుడు భూమిపై ఒంటికాలుమీద నిలుచున్నాడు. అతని కాలి బొటనవ్రేలి ఒత్తిడికి పుడమి అటూ ఇటూ ఊగిసలాడింది.

శ్రీ శ్రీహరితీర్థస్వాములవారి పర్యటనా కార్యక్రమములు

మార్చి 2015

3 వ తేది శ్రీశ్రీ శ్రీ మహేశ్వరానందగిరిస్వాములవారి 2వ ఆరాధన

శ్రీఓంకారేశ్వరాశ్రమము, పిప్రి, నిజామాబాద్ జిల్లా

6వ తేది సనాతన వేదాంత జ్ఞాన సభలు, కోరుట్ల, కరీంనగర్ జిల్లా

13,14,15 భగవాన్ శ్రీసత్యానందమహర్షి గీతాశ్రమ వార్షికోత్సవములు, అయిలాపురం

26,27,28 శ్రీరామనవమి, శ్రీరామకృష్ణ సంకీర్తన మండలి, వేంపేట, కరీంనగర్ జిల్లా

14-04-2015 శ్రీసత్యానందగీతాభక్త జనాశ్రమ వార్షికోత్సవము, శ్రీరమణారాధన

కిసాన్ నగర్, నిజామాబాద్ జిల్లా.

బివ్యాత్సా!

హృదయపూర్వకాశీర్వాదములు!

సాత్వికాహారమును మితముగ భుజింపుము. భగవానునికి మానసిక ముగ నైవేద్యమొనర్చి పిమ్మట ఆ పవిత్రాహారమును స్వీకరింపుము. భౌతికవాంఛలకు నీ హృదయమున చోటివ్వకుము. కోరికలను పెంచుకొనుకొలది దుఃఖము కలుగు ననియు, కోరికలను తగ్గించుకొను కొలది సుఖము పెంపొందుననియు ధృఢముగ విశ్వసించుము. నిరంతరము ఆత్మానాత్మ విచారణమును కొనసాగించుచుండుము. నీ గురువు సమీపముననున్న ఆ మహనీయుని సన్నిధానమున కొంత కాలమును గడుపుచుండుము. నీ గురుదేవుడు దూరమున నున్న ఆ మహాత్ముని రూపమును ధ్యానించుచుండుము. ప్రతిదినము నియమానుసారము ప్రార్థన జపధ్యానాదుల ననుష్ఠించు చుండుము. సత్యము, అహింస, త్యాగము, సర్వభూతదయ మున్నగు సద్గుణముల నవలంబించు చుండుము. ఆపదలో నున్నవారికి సేవజేయ సంసిద్ధుడవై యుండుము. దీనానాథులసేవయే దీనదయాళుని సేవ యని పూర్ణముగ విశ్వసించి సేవావకాశమును కల్పించుకొని సేవింపుము.

ఎన్ని పనులున్నను యెట్టి పరిస్థితి యందున్నను కొలది నిమిషము లైనను గురువుపదేశించిన మంత్రమును జపించుటను గురుక్రమార్గ మున ధ్యానయోగము నభ్యసించుటను మానకుము. జపయోగము నీ చిత్తమునేకాగ్రపఱచి అంతరంగిక కల్మషములను తొలగించి శుద్ధమొనర్చి ఆత్మనిష్ఠుని జేయును. ఇటుల అంతర్ముఖుడవై ధ్యానయోగము ననుష్ఠించుచుండ సంకల్పములుడిగి సమాధి లభించును. అప్పుడు పరమశాంతిని నిర్వాణానందమును సీవనుభవించువు. కామవాసనలు, విక్షేపములు, రాగద్వేషదంభాసూయాదులు నిన్నేమియు చేయజాలవు. మాయ నిన్ను జూచి భీతిజెంది దూరముగ పారిపోవును. నీవు ఆత్మసామ్రాజ్యపట్టాభిషిక్తుడవు. నీవు ధన్యుడవు. కృతకృత్యుడవు. నీ శక్తిముందు పశుబలమేమియు చేయజాలదు. నీవు మహోన్నత స్థితిని పొందినావు. దేవతలకంటె మించిన స్థితిని నీవు పొందితివి. నీవు సచ్చిదానంద పరమాత్మవు. తత్త్వమిది. నీవే అది. అఖండాద్వితీయ పరబ్రహ్మవు. నీవిపుడు జిజ్ఞాసువుల నెందఱినో తరింపజేయగలవు. “ఆనందోహమ్” హరిః ఓమ్ తత్ సత్.

ప్రత్యుపకారము

అనగనగా ఒక అడవిలో ఒక కోతి ఉండేది. అది ఆ అడవిలో మిగతా కోతులు చేసే చేష్టలేవీ చేసేది కాదు. అసలు వాటితో కలిసేది కాదు. చాలా నిదానముగా ఉండేది. అప్పు డప్పుడూ దిగులుగా కూడా ఉండేది. ఆ కోతి చిన్నగా ఉన్నప్పుడు దాని తల్లి. ఈ పిల్లకోతిని పొట్టుకు అతికించుకుని ఒక చెట్టు మీద నుండి మరియొక చెట్టుమీదకు దుముకుతూ ఉండగా అది కింద ఉన్న లోయలో పడిపోయింది. ఆకులు ఒత్తుగా ఉన్న చోట పడడంతో ఆ కోతికి ఏమీ కాలేదు. అప్పటినుండి అది ఆ అడవిలోనే పెరిగింది. ఒక్కతే ఆ అడవిలో క్షేమంగానే తిరుగుతూ ఉండేది. కానీ తల్లికి దూరమయ్యానన్న దిగులు మాత్రం వదిలేది కాదు.

ఒక రోజు ఆ కోతి దెబ్బ తగిలి కింద పడిన పక్షిని చూసింది. కోతి వెంటనే అపక్షిని పక్కనే ఉన్న నీళ్ళ వాగు దగ్గరికి తీసుకువెళ్ళింది. నీళ్ళు తగలగానే పక్షికి ప్రాణం లేచివచ్చినట్లయింది. అది రెక్కలను నీటిలో ఆడించింది. కొన్ని నీళ్ళు తాగింది. పక్షికి తగిలిన గాయం తగ్గి తిరిగి ఎగర గలిగే వరకు కోతి దానిని జాగ్రత్తగా చూసుకుంది. ఒక చెట్టుమీద గూటిలో పక్షిని పెట్టి దానికి కావలసిన వండైన ఫలములను ధాన్యమును తెచ్చి పెట్టేది. కోతి పక్షి మంచి స్నేహితు లయ్యాయి. ఆ కోతి మిగతా వాటిలా ఉండడం లేదనే సంగతి గమనించింది పక్షి. దాని దిగులుకు కారణం తెలుసుకుంది.

ఒకరోజు కోతి పండ్లకోసం వెళ్ళి వచ్చేటప్పుటికి పక్షి కనిపించలేదు. తన నేస్తం దూరమయిందని కాసేపు బాధ పడినా, పక్షికి పూర్తిగా నయమైందని, ఎగర గలుగుతున్నదని సంతోషించింది. కొన్నాళ్ళకు పక్షి తిరిగి వచ్చి కోతిని తనతో రమ్మని కోరింది. కోతి పక్షితో పాటు బయలుదేరింది. చాలా దూరం వెళ్ళిన తర్వాత వాటికి కోతులు గుంపు కనిపించింది. వాటిలో తన తల్లిని గుర్తు పట్టింది కోతి. పక్షి ఇన్నాళ్ళూ కనిపించకుండా పోయింది తన తల్లిని వెదకడానికే నని కోతికి అర్థమైపోయింది. తను చెప్పిన ఆనవాళ్ళు పట్టుకొని పక్షి కష్టపడి అంత పెద్ద అడవంతా వెతికి తనని తన వాళ్ళ దగ్గరకు చేర్చినందుకు కోతి సంతోషంతో గంతులేసింది. అవి ఒకదానికొకటి చేసుకున్న ఉపకారంతో వాటి స్నేహం బలపడింది. అవి రెండూ కలసిమెలసి సంతోషంగా జీవించసాగాయి.

నీతి : ఒకరికొకరు సాయం చేసుకుంటే సుఖమయమైన జీవితం గడవవచ్చు.

పరస్పరం భావయంతః శ్రేయః పర మవాప్స్యథ - అని గీతాచార్యుడు చెప్పియున్నాడు. ఒకరికొకరు సంభావించుకొని శ్రేయస్సులను పొందవచ్చును.

ఈ పేజీ స్థలదాతలు :

కీ||శే|| నవులూరు సుబ్బారాయుడు మహాలక్ష్మమ్మ గార్ల జ్ఞాపకార్థం
నవులూరి వెంకట కృష్ణారావు ఇంద్రిరమ్మ, బాలాజీ నగర్, నెల్లూరు

శ్రీ త్యాగరాజకీర్తనలు

దివ్యనామ కీర్తనలు

46. దర్బారు రాగము - చాపు తాళము

1. రామాభిరామ రమణీయ నామ - సామజరిపు భీమ! సాకేతధామ ||రా||
2. వనజలోచన నీవు వలసి యలసితి, నీ - మనసున దయలేదు మల్లాడి ఫలమేమి||రా||
3. మనసను చెలి నీకే మరులుకొన్నది గాని - చనవున చెయిబట్టి సంరక్షించవు ||రా||
4. కమనీయ మగు పాన్పు గావించితి నందు-రమి యింపకనె నన్ను రచ్చజేసేవు ||రా||
5. కోరి కోరి నిన్ను గొలువగ నీకు-దారి వేరే యని ధాత వ్రాతేమో ||రా||
6. దిక్కు నీవని నేను దినదినమును నమ్మ-ఎక్కు తక్కువలందు ఎనసె గుణమేమొ ||రా||
7. నీకే దయ బుట్టి నీవు శ్రోవవలె - రాకేందుముఖ, శ్రీత్యాగరాజరక్షక ||రా||

ఇందు ఉజ్జ్వల శృంగారభావముతో నాయికా నాయకభావముతో, రామా! నిన్నే వలచి అలసిపోయినాను; నీ మనసున దయలేదు. నాయందు నీ కనురాగము లేనిచో నేను మల్లాడి అనగా అటు నిటూ లేచి వేసారిన ఏమి లాభము? నా మనసనెడి చెలి (అనగా తన జీవప్రకృతి యనిభావము) నిన్నే వలచి, మరులుకొన్నది. కాని నీవు చేయిపట్టవు. నీకై రమణీయమైన పాన్పు అమరిచితిని. కాని అందు నాతో రమియింపకపోగా, నలుగురిలో నగుబాటగునట్లు రచ్చ చేయుచున్నావు. ఇచట మనోమయుడైన జీవునికి హృదయాగారమే శయ్యాస్థానమని ప్రమాణము. పురిశేత ఇతి పురుషః-హృదయ శయ్యయందు శయనించు వాడగుటచే పురుషుడని సంకేతము. ఇంద్రియాద్యావరణములను దాటి హృదయమనెడి శయ్యనమర్చుకొని నీకై ఎదురుచూచు చున్నా మనియు, హృదయాధినాథుడవైన నీ కనుబంధముండియు రాక, రచ్చ చేయుచున్నావనియు తత్పార్థము. కాని నీకు వేరే గతి యని బ్రహ్మ నా లలాటమందు వేరే వ్రాత వ్రాసెనేమో! నీవే దిక్కుని నమ్మియున్ననూ హెచ్చు, తగ్గు తారతమ్యమును పరిశీలించు గుణము నీ కుండుట చిత్రము.

సరే! ఎప్పుటికైననూ నీకే దయకల్గి నీ ఆశ్రయ భాగ్యమిచ్చి, నీవే కాపాడవలయును గాని, నేను మాత్రము అన్యచింతలేక నిన్నే ఆశ్రయించియుండును. నీ దయ అని విలక్షణభావముతో రమ్యముగా కీర్తించినారు.

47 గౌలిపంతు రాగము - ఆది తాళము

1. రామ రామ కృష్ణ యనరే - రాతిరి పగలు మా సీతా ||రా||
2. ఇతర మార్గ సౌఖ్యములకు - అతని హృదయమే సాక్షియ ||రా||

3. కాని పనులు కోరి కోరి - కరంగుచుండే మానవులు ||రా||
4. కుత్సితపు మాటలకు - కుత్తుకో పొర లేటి జనులు ||రా||
5. ఎదుటి పచ్చ జూడలేక - హితవు మాటలాడే జనులు ||రా||
6. చాల శాస్త్రములన్ని చదివి - ఆస దాసులైనవారు ||రా||
7. చల్లని వాక్కులు బల్కి - స్వాంతమనలమైనవారు ||రా||
8. పలుక నేర్చి యడుగ బోతే - తెలివికి హానియైనవారు ||రా||
9. జాతి హీనులైనవారు - జాణలైనారదే సాక్షి ||రా||
10. పాము పంది గణ పిశాచ- పాత కాగ్రేసరులే సాక్షి ||రా||
11. త్యాగరాజు తెలిసికొన్న - తారక మిహపరసాధనము ||రా||

శ్రీరామ తారక నామము, కృష్ణ నామములను కీర్తించుటవలన ఇహ పరములందు సుఖము కలుగునని ఈ దివ్యనామమందు సదుపదేశమిచ్చినారు. రాత్రింబవళ్ళు లోకసాధారణమైన తీరులో స్త్రీ పురుషులు తమ తెలివిని దేశకాలములను వ్యర్థముగా గడుపుట, సంఘ మర్యాదగా నాగరికతగా భావించుట. ఆ తీరును విమర్శించి సార్థకముగా రామ కృష్ణ దివ్యనామసంకీర్తనము చేయవలయును. ఈ భగవన్నామ కీర్తనమువలన మనోవాక్కాయములను త్రికరణములు నిర్మలము లగును; త్రికరణదోషములనే, క్రమముగా వివరించిరి. ఇతరమార్గములందు, అనగా అపమార్గము లందు అజ్ఞాని యనుభవించు సౌఖ్యమెట్టిదో, వాని హృదయమే ఋజువు చేయును. ఇతర ప్రమాణము లక్కరలేదు. చెడుపనులు చేయుచు, లోలోన కుములువారు భగవన్నామము కీర్తించిన, వారి మనో వేదనము శాంతించును. ఇట్లే కుత్సితపు మాటలు పల్కి ఆ కంఠమగ్నమైన వేదనతో పొరలువారు, ఎదుటివారి పచ్చ=సంపదను, ఓర్వలేక మనమునందు అసహనముండి పైకి హితవుమాటలాడువారు, వేదశాస్త్రములు చదివినవారు కూడ నిరంతరము దురాశకు లోబడువారు చిత్తమగ్నివలె నుండి, పైకి చల్లగా మాటాడువారు తీరా వారిని సహేతుకముగా ప్రశ్నించినపుడు సమాధానించగల తెలివితేనివారు, స్వయముగా ఉత్తమ సంస్కారము పరంపరయూ లేనివారై, తాత్కాలిక ధన-అధికార- సంఘబలమును చేకూర్చుకొని, తామే తీర్పుపెద్దలై జాణలవలె నుండువారు ఇంకెన్ని విధములుగా, అపమార్గముల సంచరించువారు పతితులు. భగవన్నామ కీర్తనముచే పాప పరిహార మంది కృతార్థు లగుదురని, మహా పురాణములు భక్తుల చరిత్రములు ప్రమాణములు గలవు.

అందు పాము అనగా అజగరుడు లేక సుదర్శనుడు. వరాహము-వీనుగు, పిశాచము-దుంధు మారుడు పాపులై భగవన్నామ మహిమచే కడతేరినట్లు కథలు గలవు. అని కీర్తించి రామ కృష్ణ నామములు ఇహ పరములందు శ్రేయస్సు నిచ్చునని వివరించినారు.



అనువక్త : ఆచార్య శలాక రఘునాథ శర్మ

అవిక్రేయం లవణం పక్వ మన్నం దధి క్షీరం మధు తైలం ఘృతం చ ।
తిలామాంసం ఫలమూలాని శాకం రక్తం వాస సర్వగన్ధా గుడశ్చ ॥ 5

ఉప్పు, అన్నము, పెరుగు, పాలు, తేనె, నూనె, నెయ్యి, నువ్వులు, మాంసము, పండ్లు, దుంపలు, కూరలు, ఎర్రని వస్త్రములు అన్ని విధములగు గంధములు బెల్లము - అనునవి అమ్మ దగినవి కావు. వీనిని కలిగినవారు కావలసినవారికి ఉచితముగ ఈయవలయును.

4వ శ్లోకమున శ్రుతి నమ్మువాని ప్రస్తావన వచ్చినది. ఆ వరుసలో ఉప్పు మొదలగు వాని నమ్మువారిని చెప్పుట జరిగినది. శ్రుతివిక్రాయకునివలె లవణ విక్రాయకాదులు కూడ అతిథులై నప్పుడు సాధారణ దృష్టితో మాన్యులే యని శ్లోక తాత్పర్యము.

అరోషణో యః సమలోష్ఠాశ్చకాంచనః ప్రహీణశోకో గతసన్నివిగ్రహః ।
నిందాప్రశంసోపరతః ప్రియాప్రియే త్యజ స్మ దాసీన వదేష భిక్షుకః ॥ 7

రోషము లేనివాడు, మట్టి రాయి బంగారము అనువానియెడ సమబుద్ధి గలవాడు, శోకమును రూపుమాపుకొనినవాడు, స్నేహము పగ అనుభావములు లేనివాడు, నింద ప్రశంస అనువాని నుండి మరలినవాడు, ప్రియమును అప్రియమును త్యజించినవాడు, ఏదియు అంటనివాడు సన్యాసి యగును.

దోషములు కలవాడు కూడ అతిథిగా వచ్చినచో పూజింపవలయునన్నచో గుణవంతుని విషయము వేరుగ చెప్పనేల? యను భావముతో ఈ రెండు శ్లోకములు చెప్పుచున్నారు. సమలోష్ఠ అశ్వ కాంచన : సమబుద్ధి కలుగుట యనగా మమకారమదముతో చెడకుండుట యని భావము. గత సన్ని విగ్రహః స్నేహము వైరము లేనివాడు.

ఈ పేజీ స్థలదాతలు :

కీ॥ శే॥ శ్రీ పవని లక్ష్మీనారాయణ-వెంకటసుబ్బన్నగార్ల జ్ఞాపకార్థం
మనవడు నవులూరు వెంకట కృష్ణారావు-ఇందిరమ్మ, బాలాజినగర్, నెల్లూరు.

సుభాషిత రత్నమాల

సేకరణ : శ్రీ శ్రీహరితీర్థస్వాములవారు

1. సుభాషితము :

గీ॥ కుజనసంఘంబునంబుట్టి సుజనుండొకడు
బ్రదుకకగలుగుటం జూడ నబ్రంబుగాదు;
విషములోఁగూడ బురుగు లావిర్భవించి
పెరుగుచుండుటలేదె యిద్ధరణియందు !

1

విషముతో కూడిన పదార్థములయందు కూడ కొన్ని కీటకములు పుట్టి పెరుగుచున్నవి. ఈ ప్రపంచమునందు ఎన్నో విచిత్రములు జరుగుచున్నవి. అలాగుననే చెడ్డవారి ఇండ్లలో కూడ ఒకొక్కప్పుడు మంచివారు పుట్టి గిట్టి మనగలుగుచున్నారు. ఇందులో ఆశ్చర్యపడవలసిన పనిలేదు.

మట్టిలో మాణిక్యమును సామెత మనకు నానుడియై యున్నది. కులము జాతి ప్రధానము కాదు. సచ్ఛరిత్ర, సత్ప్రవర్తనము, సచ్చీలము ఇవి ప్రధానములు. కావున ఏ జాతియందు ఉద్భవించినను మంచిప్రవర్తనగలవారు పూజింపబడుచున్నారు.

గీ॥ సజ్జనులకొక్కపరి మేలు సలుపు నెడల
పలుమరుం గొప్ప ఫలములం బడయవచ్చు;
విత్తనమునాటి నీరొక్క వేళఁబోయం
దరములకొలంది ఫలమీదె తాటిచెట్టు !

2

తాటిగింజను భూమిలో నాటి కొన్ని దినములు మాత్రము నీరుపోసి పెంచినచో అది ఎంతో కాలము మనకు తాటిమట్టలరూపములో ముంజలరూపములో ఆకులరూపములో గింజల రూపములో తాటికొయ్యలరూపములో మనకు ఉపకారము చేయుచునే యుండును. తాటిచెట్టు యొక్క ప్రతి వస్తువు మనకు ఎంతో కొంత ఉపయోగపడుతూనే యుండును. అటులనే సత్పురుషు లకు ఒక్క సారి మేలు చేస్తే చాలు జీవితమంతా మనకు మంచిని చేస్తూనే వుంటారు. మన జీవితమును ఏకష్టములేక జీవించు విధానములను ఉపాయములను చెప్పుచునే యుందురు. ఆపదలను తొలగించుకొను కల్పవృక్షమువంటివారు సజ్జనులు. అందువలన వారికి మన సాధ్యమైనంతవరకు దానమును భోజనమును వసతులను కల్పించి వారి వలన మన ఉన్నత మైన జీవితమును గడుపుటకు కావలసిన ఉపాయములను పొందవలయును.

ఈ పేజీ స్థలదాతలు :

కీ॥ శే॥ శ్రీ అమరా శ్రీరాములు - తులశమ్మగారి జ్ఞాపకార్థం
కుమారుడు సుబ్రహ్మణ్యం - శ్రీమతి ధనలక్ష్మీ దంపతులు. నెల్లూరు.

శ్రీరస్తు శుభమస్తు

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

21. లక్ష్మణ తీర్థము

10. మాయామైఖిలి వధ

రాముడు దుఃఖమును వీడి లక్ష్మణుని చూచి, “నీవు హనుమజ్ఞాంబవదాదిప్రముఖులతో సేనాపరివృతుడవై బయలుదేరుము. మాయావిడుదైన విభీషణుడు సామాన్యుడై నీవెంట నుండును. ఇంద్రజిత్తును సంహరించి విజయివై రమ్ము” అని చెప్పెను. లక్ష్మణుడు సన్నద్ధుడై రామునిపాదములకు ప్రణమిల్లి ఆశీస్సులను పొంది కృతస్వస్థుడై అంగదహనుమజ్ఞాంబవదస్విభీషణులతో సేనాపరివృతుడై నికుంభిల కేగెను.

11. ఇంద్రజిద్ధృష్ట

లక్ష్మణుడు నికుంభిలకు చేరి, అచ్చట పెద్దవృక్షముగా మేఘపంక్తివలె బారులు తీరి నిలిచియున్న రాక్షససైన్యమును చూచుచు నిలిచెను. విభీషణుడు లక్ష్మణుని చూచి, “ఆరాక్షససైన్యమును విచ్చిన్న మొనర్చినచో ఇంద్రజిత్తు మనకు కన్పించును. కావున ఆసైన్యముపై దాడిచేయ మనసేనలకు ఆజ్ఞాపింపుము” అని చెప్పెను.

లక్ష్మణుడు వానరసేనలకు దాడి చేయ నాజ్ఞాపించి తాను కూడ శరవర్షమున రాక్షసబలములను విచ్చిన్నము గావింపజొచ్చెను. వానరులకు రాక్షసులకు తుములయుద్ధ మారంభ మయ్యెను. ఋక్షవానరయోధులచే రాక్షసబలములు కలగుండు పడెను. అంజనేయుడు విజృంభించి రాక్షసుల నుణుమాడజొచ్చెను. ఇంద్రజిత్తు సైన్యములదీనదశను విని వృక్షవాటమును వెలువడి క్రుద్ధుడై రథము నారోహించి మారుతినీ మార్కొనుటకు వచ్చుచుండెను. అప్పుడు విభీషణుడు లక్ష్మణునకు ఇంద్రజిత్తును చూపుచు, “రథారూఢుడై మారుతినీ మార్కొనుచున్న వాడే ఇంద్రజిత్తు. నీవు వాని నిప్పుడే ప్రతిఘటించి సంహరింపుము” అని చెప్పెను.

అంజనేయుడు దప్పటికే మేఘనాదునితో యుద్ధము నారంభించియుండుటచే, విభీషణుడు లక్ష్మణుని ఆ మహావనములోనికి తీసికొనిపోయి జీమాతమువలె భయంకరమైన యొక నృగ్రోధమును చూపి, “ఇచ్చట ఇంద్రజిత్తు దేవతలకు బలుల నొసంగి యుద్ధమునకు వచ్చి

యుద్ధశృంగై శత్రువులను వధించును. వాడు మరల హోమమును ముగించుటకై యిచ్చటికి వచ్చును. అది ముగిసినచో వాడు అవధ్యుడగును. కావున ఈచెట్టుదగ్గరకు రాకముందే వానిని సంహరింపుము” అని చెప్పెను. లక్ష్మణుడు సరే యని విల్లెక్కుపెట్టి సన్నద్ధుడై నిలిచి యుండెను.

కొంతసేపటికి ఇంద్రజిత్తు అంజనేయునినుండి తప్పించుకొని అగ్నివర్ణమైన రథమునందు అచ్చటికి వచ్చెను. వెంటనే లక్ష్మణుడు అతనిని యుద్ధమునకు నాహ్వానించెను. లక్ష్మణుని చెంతనున్న విభీషణుని చూచి ఇంద్రజిత్తు అతడే లక్ష్మణుని తీసికొని వచ్చె నని గ్రహించి మండిపడి విభీషణునితో “నీవు ఇక్కడ పుట్టి పెరిగి మాతండ్రియొక్క వాత్సల్యము ననుభవించి, కుమారుడవైన నా కెట్లు ద్రోహము చేయుచున్నావు? జాతిసౌహృద్దము సౌభ్రాత్రము మొదలుగా ఏసంబంధము నీకు ప్రమాణము కాలేదు స్వజనమును వీడి పరభృత్యత్వమును పొందిననీవు లోకనింద్యుడవు శోచ్యుడవు. పరులు గుణవంతులైనను, స్వజనులు నిర్గుణులైనను, స్వజనులే మేలు. పరుడు పరుడే. స్వజనుల వీడి పరులను చేరినవాడు, స్వప్రక్షము నాశమొందింపఁబడిన పిమ్మట పరులచేతనే సంహరింపఁబడును. నీవు కుమారునిమీదికే శత్రువుల నుసిగొల్పుచున్నావు. ఇట్టినిర్ణయ నీయందు తప్ప లోకమున నెక్కడను ఉండదు.”

శ్లో॥ గుణవాన్ వా పరజన స్స్వజనో నిర్గుణో ౨ పి వా ।

నిర్గుణ స్స్వజన శ్రేయాన్, యః పరః పర ఏవ సః ॥

శ్లో॥ య స్స్వపక్షం పరిత్యజ్య పరపక్షం నిషేవతే ।

స స్వపక్షే క్షయం యాతే పశ్చాత్తై రేవ హన్యతే ॥

యుద్ధకాండ - సర్గ - 87, శ్లో 15,16

విభీషణుడు ఇట్లనెను. “నాశీలము నెఱుంగనివానివలె ఏల ప్రేలెదవు? నేను క్రూరకర్ములైన రాక్షసులకులమున జన్మించినను నా శీలము రాక్షసము కాదు. నేను క్రూరకర్మమునందు అధర్మవిషయములందును రమింపను. ఎంత విషమశీలము కలవాడైనను తమ్ముని నిండు సభలో ధిక్కరించి పరిత్యజించునా? అట్టియన్నను నేను వదలుటలో తప్పే మున్నది? ధర్మభ్రష్టుని పాపనిశ్చయుని వీడినచో, చేతినుండి సర్పమును విసరివేసినట్లుగా అభయము శాంతి సుఖము కలుగును. పరధనదారాపహరణ రతుడైనవాడు మందుచున్న యిల్లువలె పరిత్యజింపఁ దగినవాడు. మహర్షులను వధించుట, సకలదేవతలను నిరసించుట, ధర్మాత్ములయెడ రోషాభిమానవైరప్రాతికూల్యములతో వర్తించుట అను గుణములు మీతండ్రియందు జీవితైశ్వర్య నాశకములై యున్నవి. కావున నేను అతనిని వీడితిని. ఇంక ఈలంక నీవు నీ తండ్రియు నుండరు. నీవు దుర్వినితుడవు కాలపాశబద్ధుడవు. నీయిష్టము వచ్చినట్లు ప్రేలుము. ఎట్లైనను

నీవు ఈవృక్షము దాపునకు రాజాలపు లక్ష్మణుని మార్కొని బ్రతుకజాలపు. వీరోచితముగా ఇతనితో పోరుము. చచ్చి దేవకార్యమును గావించువు.”

అప్పటికి అంజనేయుడు ఇంద్రజిత్తు గావించిన మోసమును గ్రహించి వడివడిగా న్యగ్రోధవృక్షమునొద్దకే వచ్చి లక్ష్మణునకు వాహన మయ్యెను. హనుమంతునిపై నున్న లక్ష్మణుని చూచి ఇంద్రజిత్తు, “దూదిమూటను నిప్పువలె, నాబాణములు నిన్నుక్షణములో భస్మము చేయును. యుద్ధమున మొదటిరాత్రి వజ్రకల్పములైన నాబాణములకు సోదరు లిరువురు నేలఁగూలితిరి కదా! అప్పుడే మఱచితివా?” అని యధిక్షేపించెను. లక్ష్మణుఁ డిట్లనెను. “నీవు మాటలచేతనే కార్యమును గట్టెక్కింప దలంచుచున్నావు. శ్రమచేసి కార్యమును నిర్వహించువాడే బుద్ధిశాలి. నీ వప్పుడు అదృశ్యుఁడవై కావించినపని దొంగలకు తగినది. నేనిప్పుడు నీబాణమార్గమునందు ప్రత్యక్షమై యున్నాను. నీశక్తి నంతయు చూపుము.”

ఇంద్రజిత్తు అమితవేగమున బాణములను ప్రయోగింపఁగా లక్ష్మణుఁడు విదగ్ధగాత్రుఁడై పొగలేనియగ్నిజ్వాలవలె కన్పించెను. తనపనికి తానే సంతోషించుచు మేఘనాడుఁడు “ఇదిగో నాబాణములు నీరక్తమును త్రావును. నీశవమును మీయన్న యిప్పుడే చూడఁగలఁడు.” అని గర్జించెను. “ఓయీ! వాగ్బలప్రదర్శనమును వదలుము. చెప్పుచున్నదానిని చేసి చూపుము. అప్పుడు నీశక్తిని నేను గుర్తింతును. పరుషవాక్యమును పలుకకుండ ఎట్టి యాక్షేపము నొనరింపక ఆత్మప్రశంసం గావించుకొనక నిన్ను వధింతును చూడుము” అని పలికి లక్ష్మణుఁ డయిదుబాణములతో వానిని ప్రహరించెను. వానివేగమునకు వాఁడు వ్యతిథుఁడై మూఁడుబాణములతో సౌమిత్రిని వేధించెను. క్రమముగా పోరు ఘోర మయ్యెను.

శ్లో॥ అనుక్త్వా పరుషం వాక్యం కించి ద ప్యనపక్షిపన్ ।

ఆవికత్థన్ వధిష్యామి త్వాం పశ్యపురుషాదన ॥

యుద్ధకాండ - సర్గ - 88, శ్లో. 29

లక్ష్మణునిధాటికి మేఘనాడుఁడు వివర్ణుఁడయ్యెను. అది గమనించి విభీషణుఁడు, “లక్ష్మణా! వీఁడు భగ్నత నొందినాడు త్వరపడుము. శకునములును వీని చావునే సూచించుచున్నవి.” అని ప్రోత్సహించెను. లక్ష్మణుఁడు విజృంభించెను. అతని శరాహతికి మేఘనాడుఁడు మూర్ఛిల్లి తేఱుకొని క్రుద్ధుఁడై నాగపాశబంధనమును స్ఫుటికి తెచ్చెను. మరల ఆక్షేపించి ఏడుబాణములతో సౌమిత్రిని, పదింట హనుమంతుని, నూతీంట విభీషణుని ప్రహరించెను. లక్ష్మణుఁడు “రావణతనూజా! రణరంగమున శూరు లిట్లా ప్రహరించునది? నీబాణములు అల్పవీర్యములై

లఘువులై పుష్పములవలె సుఖస్పర్శములై యున్నవి” అని పరిహసించుచు నిశితబాణపరంపరలతో వానికవచమును చీల్చెను. విగతకవచుఁడై వాఁడు శరవిద్యుఁ డయ్యును, వెనుకకు తగ్గక విజృంభించి శరసహస్రమున లక్ష్మణుని కవచమును భేదించెను. అట్లు వారు శరవిద్యాంగు లయ్యును యుద్ధవిముఖులు కాక వృత్రవాసపులవలె ఎంతసేపైనను పోరుచునే యుండిరి.

వారిపోరును చూచుచు విభీషణుఁడు అమాత్యపరివృతుఁడై శరవర్షమున రాక్షసుల ముంచుచు ఋక్షవానరులు జూచి ఎలుగెత్తి ఇట్లు ఉద్ఘోషించెను. “ఋక్షవానరవీరులారా! వినుఁడు ఇంక రావణునకు మిగిలిన యాశాలేశము ఈమేఘనాడుఁ డొక్కడే. నేనే వీనిని చంపఁగలను. కాని తండ్రి నైన నేను కుమారుని చంపుట యుక్తము కాదు. రామకార్యార్థమై యందులకు నేను పూనుకొన్నను బాష్పములు నాకన్నలను నిరోధించును. వీనిని లక్ష్మణుఁడే సులభముగా సంహరింపఁగలఁడు. రావణుని బల మంతయు నశించినది. కుంభకర్ణాదులు నిహతు లైరి. ఇంక లంకను గోష్ఠదముగా మీరు లంఘింపవచ్చును. వీని కనుచరులుగా నున్న యీరాక్షసులను సంహరింపుఁడు.”

అమాటలచేత ఋక్షవానరయోధులు ఉత్సాహముతో రాక్షసులపై విజృంభించిరి. జాంబవంతుఁడు శిలాపాదపవర్షమున రాక్షసుల నుఱుమాడఁజొచ్చెను. విభీషణునిమాటలకు మండిపడి మేఘనాడుఁడు లక్ష్మణుని వదలి పినతండ్రిని భయంకరముగా మార్కొనెను. అంజనేయుఁడు లక్ష్మణుని దింపి శిలాపాదపములతో రాక్షసులను హత మొనర్పఁజొచ్చెను. విభీషణుఁడు తెచ్చియుంచిన యభేద్యకవచమును అతనియమాత్యులు లక్ష్మణునకు తొడిగిరి.

ఇంద్రజిత్తు పినతండ్రితో ఘోరముగ పోరి మరల లక్ష్మణుని మార్కొనెను. ఇరువురియందు నారిలాగుట గాని శరములు వేయుట గాని గోచరింపకుండెను. బాణవర్షమున ఇరువురును కప్పఁబడుచుండఁగా గగనము సైతము నిండిపోయెను. సూర్యుఁ డస్తమించి చీకటి క్రమ్ముచుండఁగా నికుంభిలావనము రక్తప్రవాహమయ మయ్యెను. వాయువు స్తంభించెను. పావకుఁడు ప్రజ్వలింప లేదు. “లక్ష్మణుఁడు జయించును గాక! లోకములకు స్వస్తి యగును గాక!” అని మహర్షులు దీవింపఁజొచ్చిరి. రెండుపక్షములందును అలాతములు వెలుగు లీనెను.

లక్ష్మణుఁడు నాల్గుబాణములతో ఇంద్రజిత్తుయొక్క హయములను పీడించి నిశితభల్లమున సారథితలను తెగవేసెను. మేఘనాడుఁడే సారథ్యమును వహించుచు రథమును శరపరంపరలకు తప్పించి త్రిప్పఁజొచ్చెను. వాఁడు పగ్గములను గైకొనుటను చూచి లక్ష్మణుఁడు వానిని నిశితశరములతో పీడించెను. పగ్గములు వదలుటకుఁ గాని విల్లు ఎక్కుపెట్టుటకుఁ గాని సాధ్యము గాక ఇంద్రజిత్తు విషాదము నొందెను. అది చూచి వానరులు లక్ష్మణుని మెచ్చిరి. అదియే అదనుగా ప్రమాధిరభసశరభగంధమాదనులు నలువురు మేఘనాడునిరథాశ్వములపై దూఁకి నాలుగింటిని సంహరించి వెంటనే లక్ష్మణునియొద్దకు చేరిరి.

ఈ పేజీ స్థలదాతలు :
శ్రీ॥శే॥ మాతిరెడ్డి రాజమ్మ జ్ఞాపకార్థం భర్త కృష్ణారెడ్డిగారు, నెల్లూరు

ఇంద్రజిత్తు రథమునుండి దుమికి మరల లక్ష్మణుని మార్కొనెను. కొంతసేపైన తరువాత చీకటి ప్రబలుచుండగా అతడు రాక్షసవీరులను పిలిచి మెచ్చుచు హర్షము నొందించుచు, “మీరు విక్రమమున నాతో సమానులు. మీరు ముందునకు పోయి లక్ష్మణుని మార్కొని ఋక్షవానరులతో పోరుచుండుడు. మీరు విజృంభించినచో నేను ఇక్కడలేనిలోపము గోచరింపదు. నేను ఇంతలోపల శీఘ్రముగ నగరములోనికి పోయి రథమును శస్త్రసంచయమునుగొనివచ్చి వీరిని అంత మొందింతును” అని చెప్పెను. వారు అందులకు అంగీకరించి ముందునకు పోయి విజృంభించిరి. ఇంద్రజిత్తు చీకటిచాటున ఋక్షవానరుల వంచింది లంకలోనికి పోయి శస్త్రసంభరితమైన రథమును గైకొని ముహూర్తమాత్రమున రణరంగమున ప్రత్యక్షమయ్యెను. వానిగమనాగమనలాఘవమునకు లక్ష్మణుడే కాక విభీషణుండు కూడ విస్మితుఁ డయ్యెను. ఇంద్రజిత్తుయొక్క ధాటికి ఋక్షవానరులు తట్టుకొనఁజాలక లక్ష్మణుని శరణుఁజొచ్చిరి. సౌమిత్రి ఇంద్రజిత్తును మార్కొని వానివిల్లును ఖండించెను. వాఁడు మఱియొకవిల్లును గైకొనఁగా లక్ష్మణుండు దానిని కూడ ఖండించి అయిదుబాణములతో వానిని ప్రహరించెను. మేఘనాడుండు ఆబాణఘాతమున రక్తమును క్రక్కి మరల తేఱుకొని పోరఁజొచ్చెను. లక్ష్మణుండు సూతుని సంహరింపఁగా గుఱ్ఱములు అటునిటు పరిభ్రమింపఁజొచ్చెను. సౌమిత్రి హయముల నింకను బాణములతో తాడించెను. మేఘనాడుండు లక్ష్మణుని కవచమును భేదించుటకు పెక్కు శరములను ప్రయోగించి అవి వ్యర్థమగుటఁ జూచి యది యభేద్యమని తలంచెను.

ఇంతలో విభీషణుండు సౌమిత్రిని గడచి ముందునకు పోయి ఇంద్రజిత్తును మార్కొనెను. వాఁడు సౌమిత్రిని వదలి విభీషణునిపై నిశితబాణములను ప్రయోగించెను. విభీషణుండు వానిని లెక్కఁగొనక గదతో హయములను సంహరించెను. ఇంద్రజిత్తు రథమునుండి దూకి విభీషణునిపై శక్తిని ప్రయోగించెను. దానిని లక్ష్మణుండు శరములతో విచ్చిన్న మొనర్చెను. విభీషణుండు అయిదుబాణములను మేఘనాడునివక్షమున నాటెను. వాఁడు వ్యధితుడై క్రోధముతో యమదత్తమైన యొకమహాస్త్రమును విభీషణునిపై ప్రయోగించెను. కుబేరుండు స్వప్నమున తనకు నుపదేశించిన యొకమహాస్త్రమును లక్ష్మణుండు స్మరించి దానిని ఇంద్రజిత్రేరితమైన యస్త్రముపై ప్రయోగించెను. రెండు అస్త్రములు అంతరిక్షమున పోరి ఒకదానిచే నొకటి విహతములై నేలఁగూలెను. అది చూచి లక్ష్మణమేఘనాడులు లజ్జించిరి. సౌమిత్రి వారుణాస్త్రమును ప్రయోగించెను. ఇంద్రజిత్తు దానిని రౌద్రాస్త్రమున ప్రతిహత మొనరించి అగ్నియాస్త్రమును ప్రయోగించెను. లక్ష్మణుండు దానిని సౌరమున నివారింపెను. ఇంద్రజిత్తు ఆస్కరమును ప్రయోగింపఁగా దానినుండి కూటముద్గరశూలఖడ్గాదులు వెలువడఁ జొచ్చెను. దానిని లక్ష్మణుండు మాహేశ్వరమున నిర్మూలించెను.

శ్లో॥ కుబేరేణ స్వయం స్వప్నే య ద్ధత్త మమితాత్మనా ।

దుర్జయం దుర్విషహ్యం చ సేంద్రై రపి సురాసురైః ॥

యుద్ధకాండ - సర్గ - 90, శ్లో. 48

మహర్షులు పితరులు గంధర్వగురుదోరగాదులు శతక్రతుని పురస్కరించుకొని లక్ష్మణునకు రక్షగా అంతరిక్షమున నిలిచిరి. సౌమిత్రి ఐంద్రాస్త్రమును సంధించి, “దాశరథియైన రాముండు ధర్మాత్ముండు సత్యసంధుండు పౌరుషమునం దసమానుండు కూడ అగునేని, ఓశరమా! నీవు ఇంద్రజిత్తును చంపుము” అని శపథ మొనర్చి ప్రయోగించెను. అది యింద్రజిత్తుయొక్క శీర్షమును ఖండించెను.

శ్లో॥ ధర్మాత్మా సత్యసంధ శ్చ రామో దాశరథి ర్యధి ।

పౌరుషే చాప్రతిద్వంద్వ శ్చ రైనం జహి రావణిమ్ ॥

యుద్ధకాండ - సర్గ - 90, శ్లో. 69

ఇంద్రజిత్తును సంహరించుటకు లక్ష్మణుండు ఐంద్రాస్త్రమును ప్రయోగించుట సాధిప్రాయముగా నున్నది. మేఘనాడుండు ఇంద్రుని జయించి బంధించి అవమానించి ఇంద్రజిత్తు అను ప్రఖ్యాతిని పొందెను. అందువలన సకలదేవతలలో ఇంద్రునకు మేఘనాడునిపై తీవ్రమైన కోప ముండుట సహజము. అందువలన ఆయస్త్రమునకు అధిదేవతయైన యింద్రుండు తన సకలశక్తిని వినియోగించి మేఘనాడుని చంపుటకు పూనుకొనుట సహజము. కాని యింద్రుని శక్తి కూడ వానిని సంహరించుటకు సమర్థము కా దేమో అని లక్ష్మణుండు రాముని ధర్మాత్మత్వముపై సత్యసంధతపై అద్వితీయమైన పరాక్రమముపై ఆధారపడి శపథమును కూడ చేసెను.

ఎట్టివాఁడు ధర్మాత్ముఁ డగును? ధర్మమును శాస్త్రములవలన సంప్రదాయము ననుసరించి తెలిసికొన్నవాఁడు ధర్మజ్ఞుఁడు. ఆ ధర్మములను యథావిధిగా ఆచరించువాఁడు ధార్మికుండు. అట్లు ధర్మమార్గమున వర్తించునప్పుడు, అందులకు ప్రతిబంధకములుగా ఎన్నిసంకటములు సంభవించినను ధర్మాచరణమును వదలనివాఁడు ధీరుండు. అట్లు ధీరతతో నిరంతరము ధర్మమునే ఆచరించువానికి ధర్మాచరణము స్వభావమే యగును. ఎట్టి క్లిష్టపరిస్థితియందును, ఏది ధర్మమో ఏది యధర్మమో నిశ్చయింపలేక ఎల్లరును సందేహపడుచున్నప్పుడు కూడ, ధర్మస్వభావుఁడైన వానికి ధర్మమే స్ఫురించును. అట్లు ఎవనికి ధర్మము ఆత్మయగునో, అనఁగా మనస్స్వరూప మగునో, వాఁడు ధర్మాత్ముండు. ధర్మజ్ఞులైన వా రందఱు ధార్మికులు కాఁజాలరు. “నేను ధర్మమునే ఆచరింతును అధర్మమును చేయను” అని దృఢముగా నిశ్చయించుకొన్నవారూ కూడ, ప్రబలములైన సంకటములు సంభవించినప్పుడు కామవేగమునకో క్రోధవేగమునకో తట్టుకొనలేక ధర్మమును తప్పుట సంభవించుచుండును. అట్టి సంకటములలో కూడ ధీరుఁడైనవాఁ డొకానొకడే ధర్మమార్గమును వీడక ధర్మమునే ఆచరించుచుండును. అట్టి ధీరునకే ధర్మము ఆత్మ యగును.

పితృవాక్యమును పాలించుటకు రాముండు నిశ్చయించినప్పుడు లక్ష్మణుడే కాక కౌసల్య, దశరథుండు కూడ అనిశ్చయమునుండి రాముని మరలించుటకు ప్రయత్నించిరి. అమాత్య పురోహిత సహాయుడై భరతుండు రాముని మరలించుటకు ఎంతో ప్రయత్నించెను. తుదకు వశిష్టమహర్షి సైతము అందులకు ప్రయత్నించెను. ఎవరు ఎన్నివిధముల చెప్పినను రాముండు

తాను గావించిన ధర్మనిశ్చయమునుండి మరల లేదు. అది ధీరత్వము. ఆధీరత్వమువలన ధర్మము ఆయనకు అత్యుచితమై యైనది. అందువలన ఆయన ధర్మాత్ముడయ్యెను.

సత్యమైన సంధి, అనగా ప్రతిజ్ఞ, ఎవనికి కలదో వాడు సత్యసంధుఁడు. అనగా చెప్పినమాటను తప్పక నిర్వహించువాఁడు సత్యసంధుఁడు. రాక్షసులను సంహరింతు నని మహర్షులకు మాట ఇచ్చినతరువాత, సీత ఎంతగా బోధించినను, ఆ మాటనువదలుకొనుటకు రాముఁ డంగీకరింపక రాక్షససంహారమును గావించెను. అట్లే సుగ్రీవునకు విభీషణునకు ఇచ్చిన మాటప్రకారము ఆయన వాలిని రావణుని సంహరించి వారికి రాజ్యముల నొసంగెను. అట్లే ఆయన పదునాలుగేండ్లు వనవాసము చేయుదు నని కైకేయికి ఇచ్చిన మాటను కూడ నిర్వహించి సత్యసంధుఁ డయ్యెను.

ధర్మాత్ముడైనవాఁడు సత్యసంధుఁడు కాకుండునా? రాముఁడు ధర్మాత్ముఁ డని చెప్పినతరువాత సత్యసంధుఁ డగు నని వేఱుగా చెప్పుట ఎందులకు? తెత్తిరియోపనిషత్తులోని ధర్మశాసనమునందే “సత్యమును చెప్పుము” “ధర్మమును ఆచరింపుము” అని సత్యము తరువాత ధర్మము పేర్కొనఁబడి యున్నది. సత్యము కూడ ధర్మమే యైనను అది సకలధర్మములలో శ్రేష్ఠమైన దను విషయమును స్పష్ట మొనర్చుటకే శ్రుతి ముందుగా సత్యమును పేర్కొని తరువాత ధర్మమును చెప్పినది. సత్యమును నిలుపుకొన వలసినప్పుడు కొన్ని ధర్మములను పాటించుటకు వీలు లేని పరిస్థితి సంభవించినచో, ఆధర్మములను వదలుకొనియైనను సత్యమును నిలుపుకొనవలసినదే యనుట శ్రుతియొక్క తాత్పర్యముగా గ్రహింపవలసియున్నది. సత్యమును నిర్వహించినతరువాత ధర్మభంగమువలన కలిగినపాపమును తపస్సు మొదలగు వానిచేత పోగొట్టుకొనవచ్చును. కాని సత్యభంగమువలన కలిగిన పాపమును అట్లు పోగొట్టుకొనుటకు సాధ్యము కాదన్నమాట. అందువలననే ఏకలవ్యునిబొటనవ్రేలును ఖండింపఁజేయుట అధర్మమే యైనను ద్రోణుఁడు అర్జునునకు ఇచ్చినమాటకొఱకు అట్టియధర్మమునకు పాల్పడెను. ఆయధర్మమువలన కలిగినపాపమును ఆయన ప్రాయశ్చిత్తాదులవలన పోగొట్టుకొనెను. ఆ సత్యసంధతవలననే ఆయన బ్రహ్మలోకమునకు పోగలిగెను. కౌసల్యమాటను వసిష్ఠునివచనమును నిరాకరించుచు వారి మనస్సునకు కష్టము కలుగుచున్నప్పుటికి రాముఁడు తన వాక్యమును వదలుకొన కుండుటయు నిట్టిదే. ఇట్లు సత్యవాక్యపరిపాలనము విశిష్టమైన దగుటచే ఇందు, రాముఁడు ధర్మాత్ముఁ డని చెప్పినతరువాత సత్యసంధుఁడనియు పేర్కొనఁబడినది.

అస లీ శపథముల కర్థ మేమి? శపథములవలన విశేషశక్తి లుదయించి ఎట్లు అద్భుతకార్యములు జరుగును? సీతాదేవి శపథము చేసినంతనే ఆంజనేయునివాలమునందున్న యగ్నిదేవుఁడు లంకను తగులఁబెట్టుచు ప్రజ్వలించుచున్నను వాలమునకు చల్లనిస్పర్శను కలిగించు టేమి? లక్ష్మణుని శపథమువలన ఐంద్రాస్త్రమునకు అధికమైన తేజ మెట్లు కలిగినది? శాపము లిచ్చుట వరము లిచ్చుట ఎట్టిదో శపథములు చేయుట కూడ అట్టిదే. తపస్సులు చేసి గాని గురుసేవ

పతిశుశ్రూష మొదలగువానివలన గాని యార్జించినపుణ్యఫలము సాధారణముగా లోకాంతరముననో జన్మాంతరముననో ఫలించును. అట్లు కాక ఆ పుణ్యఫలమును తీవ్రమైనసంకల్పముచేత సంకల్పించుచున్న సమయముననే ఫలించునట్లు చేయుటయే శాపము నొసంగుట, వరము లిచ్చుట శపథము చేయుటయు అగుచున్నది. పుణ్యాత్ములు తీవ్రముగా సంకల్పించినప్పుడు ఫలప్రదాతయైన పరమేశ్వరుని ప్రేరణమున, ఆయాదేవతలు ఆ సంకల్పమునకు అనుకూలముగా వర్తించురు. అందువలన లక్ష్మణునిశపథమువలన ఆయస్త్రమునకు అధిదేవతయైన యింద్రుడే కాక అగ్నివాయువరుణాదిదేవతలు కూడ ఆ యస్త్రప్రభావమునకు దోహదము చేసి రని గ్రహింపవలసియున్నది.

ఇంద్రజిత్తు మరణించినంతనే విభీషణునితో కూడి వానరు లందఱును ప్రహర్షముతో జయనినాదములు గావించిరి. అంతరిక్షమున దేవతలయొక్క మహర్షులయొక్క సాధువాదములు ప్రబలెను. గంధర్వులు పాడిరి. అపురసలు ఆడిరి. దేవతలు దుందుభులు మ్రోగించి పుష్పవర్షమును కురిసిరి. దేవదానవగంధర్వులు గగనమునందు గుంపులుగా కూడి సంతోషముతో “బ్రాహ్మణులు భయరహితులై నిశ్చింతులై యింక చరించురు గాక!” అని పలికిరి. ఇంద్రజిత్తుయొక్క వధను చూచి ఇంద్రుఁడు ప్రహృష్టుఁడై మరలిపోయెను.

శ్లో॥ ఊచు శ్చ సహితా స్తుష్టా దేవగంధర్వదానవాః ।

విజ్వరా శ్శాంత కలుషా బ్రాహ్మణా విచరన్తితి ॥

యుద్ధకాండ - సర్గ - 90, శ్లో. 88

సంతోషించినవారిలో దానవులు కూడ ఉండుట గమనింపఁదగియున్నది. లంకలో ఉండి రావణునివలన ఉపకారములు పొందుచు సుఖభోగములతో నున్నవారు తప్ప ఇతరప్రాంతములలో ఉన్న దైత్యులు, దానవులు, రాక్షసులు కూడ రావణునివలన ఇంద్రజిత్తువలనను భయపడుచునే యున్నారనుట స్పష్టము.

దేవదానవగంధర్వులు తమకు భయము తీరిన దని సంతోషమును ప్రకటింపక, “బ్రాహ్మణులు నిర్భయులై చరింతు” రని పలుకుట యేమి? దేవదానవగంధర్వు లందఱును విశేషశక్తులు కలవారు. వారు ఆ శక్తులను వేదవిహితములైన యజ్ఞాదికర్మలవలన ఉపాసనలవలన పొందియుండిరి. అట్లే లోకమున ఎవరికైనను అభ్యుదయము వేదవిజ్ఞానము వలననే సంభవించుచున్నది. ఆ విజ్ఞానము బ్రాహ్మణులయందు సస్వరమైన వేదరూపమున వెలయుచున్నది. ఖరాదిరాక్షసులవలన నిరంతరభీతిచే బ్రాహ్మణులు అధ్యయనాధ్యాపనములను జపహోమాదికార్య ములను చక్కగా నిర్వహించుకొనలేకుండిరి. చిత్రకూటమునుండి జనస్థానమువఱకు మహర్షులు రామునకు ఈ విషయమునే అనేక విధముల నివేదించుచుండిరి. బ్రాహ్మణులు నిర్భయులై యున్ననే తప్ప వేదధర్మము చక్కగా ప్రవర్తింపదు. వేదధర్మము చక్కగా ప్రవర్తించిననే తప్ప

ఈ లోకమున ప్రజలకు సుఖము గాని యితరలోకములలో నున్న దేవపితృగంధర్వాదులకు హవ్యకవ్యములవలన సంతృప్తి గాని సంభవింపదు. సకలలోకములలో ఎల్లరకు సుఖము శాంతి యుండవలయు నన్నచో, బ్రాహ్మణులు నిర్భయులై వేదధర్మములను ప్రవర్తింపజేయుట ఆవశ్యకము. అనగా జగత్కల్యాణమునకు నిర్భయమైన బ్రాహ్మణ్యము మూల మన్నమాట. అందువలన దేవదానవగంధర్వులు తమప్రహర్షమును పైవిధముగా ప్రకటించిరి.

ఇంద్రజిత్తు నిహతుఁ డైనంతనే ఋక్షవానరులవిజృంభణమున హతశేషమైన రాక్షససైన్యము పలాయిత మయ్యెను. రాక్షససహస్రములలో ఒక్కఁడు కూడ రణరంగమున కన్పింపలేదు. లక్ష్మణుఁడు ప్రహృష్టుఁడై విభీషణహనుమంతులను అవలంబించి, జాంబవదాదిపరివృతుఁడై ఋక్షవానరసైన్యములు జయజయనినాదములతో చనుదెంచుచుండ, మెల్లగా రామునియొద్దకు వచ్చి ప్రణమిల్లి పరిశ్రాంతిచే నిట్టూర్పుచు ప్రక్కఁగా నిలుచుండెను. విభీషణుఁడు రామునకు జయము పలికి మహాహర్షముతో, “సామిత్రి మేఘనాదుని తలను తెగ నేనె” నని నివేదించెను. రాముఁడు అమితసంతోషముతో తమ్ముని దగ్గరకు తీసికొని మూర్ధాస్రాణము గావించెను. అన్న తన్ను మెచ్చుచుండుటకు లక్ష్మణుఁడు లజ్జించుచుండఁగా, రాముఁడు అతనిని కౌఁగిలించుకొని యొడి యందుంచుకొని మాటిమాటికి ప్రీతితో చూచుచు “వత్సా! దుష్కర్తకార్య మొనర్చి పరమకళ్యాణమును సాధించితివి; ఇంద్రజిద్వధమున రావణునిదక్షిణబాహువు తెగినట్లే ఇంక రావణుఁడు కూడ హతుఁ డైనట్లే. నీతోఁ బాటు విభీషణహనుమంతులు కూడ మహాకార్యమును నిర్వహించిరి; ఎట్లైన నేమి మూఁడహోరాత్రములకు మేఘనాదుఁడు నిహతుఁడైనాఁడు; ఇంక రావణుఁడు బయటపడక తప్పదు; నా చేత చచ్చుటయును తప్పదు. తమ్ముడా! నీవలన నాకు సీతయే కాదు సర్వవసుంధరయు స్వాధీనమైనది” అని సుషేణుని జూచి, “ఆర్యా! ఈ మహాయుద్ధమున లక్ష్మణవిభీషణాదులైన ఋక్షవానరవీరు లందఱును విక్షతగాతులై యున్నారు. వీరినందఱును విశల్యులను గావించి, ఎల్లరకును స్వాస్థ్యమును గలిగింపుము.” అని చెప్పెను.

వెంటనే సుషేణుఁడు లక్ష్మణునకు ఒక పరమౌషధమును వాసన చూపెను. వాసనచూచిన మాత్రముననే లక్ష్మణుఁడు విశల్యుఁడు నిర్వ్రణుఁడును అయ్యెను. విభీషణాదులకును సుషేణుఁ డట్లే చికిత్సఁ గావించెను. శ్రీరామునిస్మంధావారమున ఆనందకోలాహలము మిన్నుముట్టెను.

గద్యము

ఆపస్తంబసూత్ర కౌండిన్యసగోత్ర పోలూరివేంకటనరసాంబా

నారాయణమాత్యపుత్ర హనుమజ్ఞానకీరామశర్మప్రణీతంబైన

శ్రీరామాయణతరంగిణియందు ఏకవింశంబైన లక్షణతీర్థంబు సమాప్తంబు.

(సశేషము)

ధ్యానించుటకే జీవింపుము

-భగవాన్ శ్రీసత్యానందమహర్షిలవారు

దైవతే చ గురౌ శాస్త్రే

పూర్ణ విశ్వాస సంయుతః ।

శీఘ్రం తీర్త్వా భవాభీంత్యం

కైవల్యతట మాప్నుమి ॥

నీవు గురుశాస్త్రదైవతములయందు పూర్ణ విశ్వాసముగలవాడవై శీఘ్రముగ సంసార సముద్రమునుదాటి మోక్షతీరము చేరుము.

దేవునియందు గురువునందు శాస్త్రముల యందు పరిపూర్ణవిశ్వాసము ఈ ఆధ్యాత్మిక విద్యయందు అతిముఖ్యము. పర్వతముల పైతము చలింపజేయు విశ్వాసము అత్యవసరము. సర్వమతములకు విశ్వాసము వునాదియైయున్నది.

భూమియందు జలమున్నదని త్రవ్విన

బావి యేర్పడునని తన హితమును గోరి చెప్పిన హితుని మాటలను సంపూర్ణముగ విశ్వసించి త్రవ్విన నుయ్యి యేర్పడి స్నానపానాది ప్రయోజనముల కలిగించునుగదా! అటులే తన హితమును గోరి బోధించు గురువాకృత్యమునందు విశ్వాసమునుంచి తపం బొనర్చిన అత్య సాక్షాత్కార మగును.

ధ్యానక్రమము అనేకవిధములుగ నున్నది. అభిరుచుల ననుసరించి సాధకులు ఆ యా క్రమములను అనుసరించుచున్నారు. కొందఱు పరమశివుని రూపముపై చిత్తమునుంచి ధ్యానింతురు. మరికొందరు శ్రీరామచంద్రుని ఆకారమున దృష్టిని నిలిపి ధ్యానాభ్యాస మొనర్తురు. కొందఱు శ్రీకృష్ణ పరమాత్ముని దివ్యమంగళ సుందర రూపముపై మనఃస్థును నిలిపి ధ్యానక్రమమును అనుసరింతురు. మరి కొందఱు గణపతిసుందరరూపముపై చిత్తము నిలిపి ధ్యానింతురు. ఇక కొందరు శ్రీమన్నారాయణుని పరమానందరూపముపై చిత్తమును లగ్నమొనర్చి ధ్యానము నొనరింతురు. కొందఱు ఓంకారమును ధ్యానింతురు. కొందఱు పంచమూళి యగు గాయత్రీదేవిపై మనఃస్థును నిలిపి ధ్యాన మొనర్చెదరు. కొందఱు రాజరాజేశ్వరి, మహాలక్ష్మి, మహాకాళీ మహాసరస్వతీ మున్నగు దేవతలను ఆరాధించుచు ధ్యానము చేయుదురు. కొందఱు భ్రూమధ్యమున దృష్టిని

నిలిపి ధ్యేయమూర్తిని ధ్యానింతురు. కొందఱు హృదయమధ్యమున నున్న పరమాత్మయందు మనస్సును లగ్నమొనర్చి ధ్యానము జేతురు. కొందరు తనయందున్న పరమపురుషునిపై దృష్టిని నిలిపి ధ్యాన మొనర్తురు.

నీవు సంసారములో ఉండవచ్చును కాని నీయందు మాత్రము సంసారము ఉండరాదు. నీయందు సంసారమున్న నీవు అథోగతి పాలగుదువు. నీటిలో పడవ ఉండవచ్చును కాని పడవలో నీరుండరాదు. పడవలో నీరున్న పడవ మునిగిపోవును. అటులే నీవు సంసారమునందున్నను సంసారవాసన నీయందు ఉండ రాదు. అటులే మోహమునకు నీయందు చోటివ్వకము. శ్రీవశిష్టమహర్షి “వైరాగ్య మనిన వస్తుపరిత్యాగము కాదనియు, వైరాగ్యమన వస్తువునందలి అభిమాన పరిత్యాగ మని ఖండితముగ చెప్పియున్నాడు. పనసపండును వొలచు నపుడు నూనెను చేతికి రాసుకొనునట్లు సంసారబంధమంటకుండుటకై వైరాగ్యమును అవలంబింపుము. వ్యవహారమునకు ఈమె నా భార్య, వీడు నా పుత్రుడు, వీడు నా సోదరుడు, ఈమె నా సోదరి, ఇది నా తోట, ఇది నా పొలము, ఇది నా యిల్లు అని ఉచ్చరించుచున్నను లోన ఈ వ్యక్తులు, ఈ వస్తువులు నాకు సంబంధించినవి కావనియు, నేను పరలోకమునకు వెళ్ళునపుడు నాతో రావనియు దృఢభావము గలిగి, నిర్దిష్ట నిరంజన దృష్టితో తోకమున ఆదర్శ జీవితమును గడుపుము.

సంకల్పములన్నియు నాశమగుటకు, వృత్తులన్నియు లయమునొందుటకు వాసనలు నిర్మూలింపబడుటకు, జీవత్వము నశించి బ్రహ్మత్వము సిద్ధించుటకు, మాయ దూరమై వైరాగ్యముకలుగుటకు అశాంతి తొలగి శాంతి లభించుటకు, విషయ చింత నాశమై బ్రహ్మచింత స్థిరపడుటకు ధ్యానయోగాభ్యాసము అతి ముఖ్యమైనది.

క్రియాంతరాసక్తి కీటకో ధ్యాయ నృథాలిం హ్యలిభావ మృచ్ఛతి ।

తథైవ యోగీ పరమాత్మతత్త్వం ధ్యాత్వా సమాయాతి తదేకనిష్ఠయా ॥


కీటకము యితర పనులను మాని తుమ్మెదను చింతించుచు తుమ్మెదయే యగుచున్నది. దీనినే భ్రమర కీటక న్యాయ మందురు. అటులే యోగి పరమాత్మ తత్త్వమును నిశ్చల చిత్తముతో ధ్యానించుచు పరమాత్మయే యగుచున్నాడు.

సాధకుడు ధ్యానసమయమున గోడకు ఆనుకొనుట, పరుండుట మున్నగు పనులను మాని కూర్చుండియే ధ్యానయోగమును అనుష్ఠింప వలయును. సాధన పూర్ణస్థితిని పొంది జీవన్ముక్తు డయిన పరమహంస నడుచుచున్నను, పరుండి యున్నను ధ్యానస్థితియందు ఉండగలడు కాని వానివలె ఇతరుడు ప్రవర్తించిన భ్రష్టు డగును. ఉద్యోగకాలము పూర్తియై ఉచిత వేతనమును గైకొనుచు, విశ్రాంతి నొందువానిని జూచి, ఉద్యోగకాలము పూర్తికానివాడు తనకును ఉచితవేతనమున లభించునని కార్యస్థానమునకు వెళ్ళి పనిచేయకున్న వేతనము రాకపోవుటయే గాక ఉద్యోగము కూడ ఊడిపోయి ఆహారాదులు లభింపక దుర్గతిని పొందవలసియుండును గదా!

శ్రీరమణ ఉవాచ

-మురుగినార్

సాధు సంగము



ధర్మపదజ్ఞానముద్వారా తమను తాము నిగ్రహించుకొనక జీవిత పరమలక్ష్యమును హృదయమున నిలుపుకొని దానియందే దృఢనిష్ఠను కలిగియుండక, శుష్కములు వృద్ధములు అయిన మాటలు ప్రేలుచు, వితండవాదములు చేయువారి సంగమును వివేకవంతు లయిన వారు వర్జించెదరు.

భ్రాంతచిత్తులై తమ మంచి నోళ్ళతో ఊరక ప్రలాపించెడి ఉన్మత్తులతోటి సాంగత్యము ఎంతయో కీడును కలిగించును. మనస్సు నశించి, శుద్ధ మౌనమునందు వెలుగొందెడి వారితోటి సంగమే సత్సంగము అని గ్రహింపుము.

ఓ మానసమా! హానికరములగు అబద్ధములాడుచు, అధర్మముగా వర్తించెడి నీచజనులతో సంబంధము దుఃఖకరము. దానిని పూర్తిగా శీఘ్రముగా త్రెంచుకొనుము. ఎట్టి వ్యాకులతయు లేక, శాంతస్థితియందు నెలకొనియున్న జ్ఞానుల సాంగత్యమును పెంచుకొనుము.

పదునైన కత్తివంటి కంటిచూపులు కలవారి మాయాజాలములో పడకండ దయజూపించి నాతోజేరి నన్ను అనుగ్రహించుము అరుణాచలా!

అక్షరమణిమాలయందు శ్రీరమణులు చాలా చక్కగ ప్రబోధించియున్నారు.

ఆత్మజ్యోతిలో మునిగి ఏ కొంచెము ఆనందము పొందెడివారైయున్నను అట్టివారికి సహజముగా అలవడెడి మనఃస్థితి ఇది.

ఆనందస్వరూపమే అయిన ఆత్మను విస్మరించుట కారణముగా మిథ్యామాత్రములై మత్తెక్కించెడి ఇంద్రియవిషయభోగములపట్ల ఆసక్తి కలుగుచున్నది. ఆ ఆసక్తియే సకల దుర్గుణములకు ఆలవాలము. ప్రశాంతియే సకల సద్గుణములకు పెన్నిధి. ఆత్మ విచారముద్వారా ఇంద్రియవిషయ తౌల్యభ్రాంతితో కూడిన అహంత సంహరింపబడగా పొందెడి సత్యజ్ఞానానుభవము ఆ ప్రకాశశాంతియే.

సత్యమును సాక్షాత్కరింపజేసుకొన్నవారే అకలంక సద్గుణసంపత్తముపేతులు. తదితరులలో ప్రతియొక్కడును హీనగుణదూషితుడే. కనుక జగద్భ్రమ రహిత బ్రహ్మజ్ఞానముద్వారా బ్రహ్మస్వరూపులై ప్రకాశించెడి పైన పేర్కొన్న సత్పురుషులను ఆశ్రయించి, మోక్షసంపత్కారమును నిష్పృతిని పొందవలయును.

మొదట నిజమైన జ్ఞానులే అకలంక సత్యగుణసముపేతులు అని వ్రాయగా భగవాన్ దానిని సత్యసాక్షాత్కారముపొందినవారే అకలంకసద్గుణసముపేతులు అని సవరించిరి. సత్యము అని అనువదింపబడిన పదమునకు ఔదార్యము అని కూడ అర్థము చెప్పవచ్చును.

మనోనైర్మల్యముద్వారా సత్యమును అనుభవగోచరము చేసికొన్నవారిని అరుదైన సద్గుణములన్నియు స్వయముగా వచ్చి ఆశ్రయించును.

వినయము, ఆత్మనిగ్రహము అనుగుణములు ధర్మమూర్తులైన జ్ఞానతేజోపూర్ణులయినవారి లక్షణములు.

భగవాన్ శ్రీసత్యానందమహర్షి

సంచార సత్సంగ సమావేశము

2015 ఏప్రిల్ 5వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 366వ సమావేశము కరీంనగర్ జిల్లా కథలాపురం మం. చింతకుంట గ్రామమునందు శ్రీసత్యానందమహర్షి భక్త సమాజములో శ్రీదండవేణి ప్రతాప్ గృహమునందు జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

ఈ పేజీ స్థలదాతలు :

శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

వ్యావహారికాంధ్ర

మహాభారతం

-శ్రీ ఫులిపండా అప్పలస్వామి

అరణ్యపర్వం - మూడవ ఆశ్వాసము

ద్వైతవనం

“అదేమన్నమాట అన్నయ్యా!” అన్నాడు భీముడు. “ఇలా రాక్షసుల్లో నిండివున్న అరణ్యంలో నిన్ను విడిచిపెట్టి వుండడమా! నిమిషమైనా వుండగలమా మేం? తమ్ముడు అర్జునుడు లేడనే విచారిస్తున్నావు నువ్వు. దానికితోడు సహదేవుడూ, నేనూ, ద్రౌపదీ కూడా దగ్గిరలేకపోతే, ఇంక చెప్పేదేముంది! మరింత బాధపడతావు. నువ్వు కష్టపడుతూ వుంటే మేం సుఖంగా వుండడం! ఈ భేదభావం మాకుమాత్రం ఏమంత మంచిది? నువ్వేమీ సంశయించకు. ద్రౌపదీ, చిన్నతమ్ములూ నడవలేక పోతే, వాళ్ళని భుజాలమీద వేసుకుని మోసుకువస్తాను. రథాలూ అవీ వెళ్ళదానికి వల్లకాదంటావా, పోనీ, వాటినీ, ఇంద్రసేనుడూ మొదలయిన వాళ్ళనీ ఎక్కడయినా జాగ్రత్తగా వుంచి వెడదాం’ అన్నాడు.

“నాకోసం విచారించకండి” అంటూ ధర్మరాజుని వోరచూపులు చూసింది ద్రౌపది. “మీ వెనకాలే నడుస్తూ వస్తాను” అంది.

“అర్జునుడికోసం మరి విచార మక్కరలేదు. గంధమాదనం మీద అతణ్ణి తప్పక చూస్తాం. పదండి” అన్నాడు రోమశుడు. రోమశుడిలా అనడంతో అందరికీ ఆనందం కలిగింది. అపరిమితమయిన ఉత్సాహంతో అందరూ ముందుకి నడిచారు. అలా వెళ్ళి వెళ్ళి ఎదట పుళింద (కుళింద) రాజయిన సుబాహుడిపట్నం చేరారు. ఏనుగులూ, గుర్రాలూ, రథాలూ, కిరాతప్రజలూ, వాళ్ళతో కిటకిట లాడుతోంది ఆ పట్టణం.

పాండవులు వచ్చా రనటంతోనే ఎంతో అంత గౌరవించాడు సుబాహుడు. తమ రథాలూ, గుర్రాలూ సారథుల్లో సహ సుబాహుడి దగ్గర భద్రపరిచారు పాండవులు. ఇంద్రసేనుడూ మొదలయిన మూల భృత్యుల్ని వుంచేశారు. ద్రౌపదినీ బ్రాహ్మల్నీ జాగ్రత్తగా చూసుకుంటూ కాలినడకనే గంధమాదనం బయల్దేరారు.

నడుస్తున్నాడే కాని అర్జునుడే మనస్సులో మసుల్తున్నాడు ధర్మరాజుకి. - “అలిగి యుద్ధంలో నుంచున్నాడా, ఇంద్రుణ్ణయినా వీగ్గొడతాడు. వేగానికి గాలివంటివాడు. తేజస్సుకి సూర్యుడే సూర్యుడు. పద్యపుష్పం రేకుల్లాంటి ఆకళ్ళూ, పొడవాటి బాహువులూ, వృషభం మూపురాల్లాంటి భుజస్కంధాలూ - గాండీవంతో ఎప్పుడూ కళ్ళముందు కట్టినట్టేవుంటాడు తమ్ముడు. నిజంగా

ప్రపంచానికే ధనురాచార్యు డతడు. శక్తి ఎలాంటిదో, క్షమా గుణమూ అలాంటిదే అతడిది. భీమన్నా, అర్జునుడు వెళ్ళి ఎన్ని యుగాలో అయినట్టు వుందోయి, నాకు. ఇన్ని సంవత్సరాలు ఏం జేస్తున్నాడో? మళ్ళీ మనమందరం కలిసి ఎప్పటిలాగే ఎప్పు డుంటామో! అబ్బ, అతణ్ణి చూశాక గాని ఈ బాధ చల్లారదోయి” అన్నాడు భీముడితో.

అందరికీ అర్జునుడిమీద ధ్యాసగావుంది. అర్జునుడిగురించే మాట్లాడు కుంటూ అలా వెళ్ళి వెళ్ళి అక్కడ పెద్ద పర్వతంలాంటి ఎముకల గుట్ట చూశారు పాండవులు. దూరానికి కైలాసపర్వతంలా అవుపిస్తోందది. అదేమిటని రోమశుణ్ణి అడిగాడు ధర్మరాజు. “నరకాసురుడి ఎముకల గుట్ట అది” అన్నాడు రోమశుడు. “ఇంద్రపదవికోసం పదివేలేళ్ళు తపస్సు చేశాడు నరకాసురుడు. ఇంద్రుడు భయపడి విష్ణుమూర్తిని ప్రార్థించాడు. తన చేత్తో తడివి నరకాసురుడి ప్రాణాలు తీశాడు విష్ణువు. అనాటి నరకాసురుడి ఎముకలే అలా పర్వతంలా వున్నాయి” అన్నాడు. అక్కడి నుండి వెళ్ళి గంధమాదనం చేరారు పాండవులు.

ఎంతో అంత ఎత్తుగా వుంది గంధమాదనం. గైరికం మొదలయిన ధాతుప్రదేశాలు పెద్దపెద్దవి కొండనిండా నిండివున్నాయి. వాటి ఎర్రరంగు అకాలంగా సాయంకాలం ముంచుకువచ్చిందా అన్న శంక కలిగిస్తుంది అక్కడి మునిలికి. రంగు రంగుల రాళ్ళూ, రకరకాల మృగాలూ వాటితో భూదేవతయొక్క పెద్ద స్తనంలా వుంది గంధమాదనం. స్వచ్ఛమయిన స్ఫటికం రాళ్ళమీద నిర్మలంగా సెలయేళ్ళు ప్రవహిస్తున్నాయి. నిండుగా వున్నా యవి. వాటిలోని పద్మాలు గాలికి వూగుతూ వుంటే అద్భుతంగా వుంది.

భగవాన్ శ్రీసత్యానందమహర్షి

గీతాశ్రమ వార్షికోత్సవములు

2015 మార్చి 13,14,15 శుక్ర శని ఆదివారములు

కరీంనగర్ జిల్లా కోరుట్ల మండలము అయిలాపురం భగవాన్ శ్రీసత్యానందమహర్షి గీతాశ్రమ వార్షికోత్సవములు మరియు శ్రీరాధాకృష్ణ కళ్యాణమహోత్సవములు 2015 మార్చి 13,14,15 తేదీలలో శ్రీసత్యానందాశ్రమ పీఠాధిపతులు పూజ్యపాద శ్రీ శ్రీహరితీర్థస్వామిలవారి అధ్యక్షతన జరుగును. స్వామీజీలు. మాతాజీలు పాల్గొని ప్రసంగింతురు. కావున భక్తులు ఈ కార్యక్రమములో పాల్గొని శ్రవణము గావించి శ్రీరాధాకృష్ణ భగవానుని అనుగ్రహమునకు పాత్రు లగుదురుగాక!

- కార్యదర్శి భగవాన్ శ్రీ సత్యానందమహర్షి గీతాశ్రమము, అయిలాపురం

గంధమాదనం పాదదేశం చేరారు పాండవులు. అక్కడ అడుగుపెట్టారో లేదో, పే-ద్ద పెనుగాలి వీచడం మొదలుపెట్టింది. భూమీ ఆకాశమూ ఏకంచేస్తూ గొప్ప ధూళి రేగింది. తళతళలా మెరుస్తూన్న మంచుదార్లూ, సూర్యబింబమూ - అన్నీ ధూళితో కప్పడిపోతున్నాయి. దిక్కులు తెలియడం లేదు. తుప్పలూ, తీగెలూ ఎగిరిపోతున్నాయి. చెట్లకి చెట్లు విరిగిపోతున్నాయి. చెప్పలేనంత జోరుగా వుంది గాలి. విరిగిపడుతూన్న చెట్ల చప్పుళ్ళకి బెదిరిపోతున్నారు పాండవులు. ఆకాశం విరిగి భూమ్మీద పడుతున్నట్టుంది. కొండ శిఖరాలు పగుల్లున్నట్టుంది. ధూళీ దుమారంలో ఎటు అడుగుతీసి ఎటు వెయ్యాలో తోచడం లేదు. ఎవరు ఎక్కడున్నారో కనపడడం లేదు. ప్రతీవొక్కడూ బెంగతో ఇదయిపోతున్నాడు. చిమ్మచీకటిలా వున్న ఆ దుమ్ములో దేవులాడుతున్నారు. చెట్లూ తుప్పలూ చేతుల్లో తడుపుతున్నారు. ఎలాగో వోలాగ తల దాచుకుంటున్నారు. అగ్ని హోత్రాల్లో ధోమ్ముడూ, ధర్మరాజూ, సహదేవుడూ వొక చెట్టుకింద చేరుకున్నారు. గదా, బాణాల్లో భీముడూ, ద్రౌపదీ వొకదగ్గర తల దాచుకున్నారు. రోమశుడూ, నకులుడూ, తక్కిన బ్రాహ్మలూ వొక దగ్గర వొత్తిగిల్లారు.

హోరుహోరు మని గాలి వీస్తోనే వుంది. పే-ద్ద వడగళ్ళవాన ప్రారంభమైంది. ఉరుములూ, మెరుములూ - దిక్కులు ఒక్కటిల్లు తున్నాయి. అంతటా భయంకరంగా వుంది. వర్షం. బ్రహ్మాండమైన వర్షం. కొండమడుగులు నిండిపోతున్నాయి. సెలయేళ్ళు రెండువొడ్లు కోరుకుంటూ పరుగెడుతున్నాయి. చెట్లమొదళ్ళు పెల్లగిల్లి పోతున్నాయి. అలా ఎంతో సేపు అదే మోతగా గాలి వానా కురిసి కురిసి చివరికి ఆగింది.

వాన వెలిశాక అందరూ వొక దగ్గర చేరారు పాండవులు. మళ్ళీ యథా ప్రకారం యాత్ర

శ్రీరామనవమి ఉత్సవములు

శ్రీరామకృష్ణ సంకీర్తనమండలి, వేంపేట

2015 మార్చి 26,27,28 గురు, శుక్ర, శనివారములు

కరీంనగర్ జిల్లా మెట్పల్లి మం. వేంపేట గ్రామములో శ్రీరామకృష్ణసంకీర్తనమండలి అధ్యర్థవములో శ్రీసత్యానందాశ్రమ పీఠాధిపతులు పూజ్యపాద శ్రీశ్రీశ్రీ శ్రీహరితీర్థస్వామిలవారి అధ్యక్షతన మూడు దినములు ప్రవచనములు సంకీర్తనలు జరుగును. చివరిదినము శ్రీరామనవమి నాడు మహావైభవోపేతముగ శ్రీసీతారామకళ్యాణము అన్నదానము జరుగును.

అందరు పాల్గొని శ్రీరామచంద్రుని కృపకు పాత్రు లగుదురుగాక!

- కార్యదర్శి శ్రీరామకృష్ణసంకీర్తనమండలి, వేంపేట

ప్రారంభించారు. కరుకురాళ్ళతో ఇరుకుగా వుంది దారి. పాపం, నడవలేకపోయింది ద్రౌపది. మూర్ఛపోయింది. వెంటనే భీముడు ఆమెని ఎత్తి పట్టుకున్నాడు. లేడిచర్మం పరిచి పడుకోబెట్టాడు. అరిటాకు తెచ్చి విసరడం మొదలుపెట్టాడు. నకుల సహదేవులు, ఆయుధాల అభ్యాసంవల్ల కాయలు కాసిన చేతుల్లో మెల్లి మెల్లిగా ఆమె పాదాలు పట్టారు. ఆ స్థితిలో ఆమెని చూసి మిక్కిలీ దుఃఖపడ్డాడు ధర్మరాజు.

“ఎర్రతామరలవంటి మృదువయినవి ఈమె పాదాలు. కరుకురాళ్ళ మీద కరుకుదేరి కందిపోయాయి. పాపం, ఎంత కష్టపడుతోంది! దీనంతటికీ నేనే మూలం. మెత్తని పరుపుమీద హాయిగా కన్నుమూసే సుకుమారి కటికి రాళ్ళమీద పడి బాధపడుతోంది. పాండవులు మహా పురుషులు. వాళ్ళ భార్య అయితే సుఖపడుతోంది నాకూతురు’ అని వుట్టి పోయివుంటాడు ద్రుపదుడు” అని కళ్ళ నీళ్ళు తిప్పుకున్నాడు.

ధౌమ్యుడూ మొదలయిన బ్రాహ్మలు ధర్మరాజుని వోదార్చారు. అంతలో, భీముడూ మొదలయినవాళ్ళు చేసిన శీతలోపచారాల్లో మూర్ఛ తేరుకుంది ద్రౌపది. ధర్మరాజు, ఆమె దగ్గరకూచుని వోదార్చాడు. తరువాత భీముడితో అన్నాడు : తమ్ముడూ, రాళ్ళూ రప్పలతో అసాధ్యంగా వుంది ఈ దారి మరి నడవలేదు ద్రౌపది.”

అలోచించాడు భీముడు. అన్నగారి సలహా తీసుకున్నాడు. పెద్ద కొడుకు ఘటోత్కచుణ్ణి తలచుకున్నాడు. తలచుకోవడమే తదువు. ఎదట ప్రత్యక్షమయ్యాడు ఘటోత్కచుడు. వెంట తన

రాక్షససైన్యం కూడా వుంది. నలుగురు తండ్రులికీ పాదాభివందనం చేశాడు ఘటోత్కచుడు. బ్రాహ్మలికి మొక్కిాడు. తండ్రి ముందు చేతులు జోడించి “ఏమి సెలవు?” అన్నాడు.

కొడుకుని కౌగలించుకున్నాడు భీముడు. ద్రౌపదిని చూపించాడు. “బాబూ, ఈమె మీ అమ్మ. రోజూ నడిచి అలిసిపోయింది. అంచేత, ఈమెని ఎత్తుకుని మాతో కూడా రావాలి నువ్వు” అన్నాడు. “మహాప్రసాదం” అని తలవొంచాడు ఘటోత్కచుడు. “ఈమె కాదు మీరూ నడవలేంది ఈ దారి. కరుకురాళ్ళతో గహనంగా వుంటుంది. మానవమాత్రులు అడుగుపెట్టలేరు. కనుక మీ అందరినీ ఎత్తుకు తీసుకువెళతాను” అన్నాడు. నలుగురు తండ్రుల్ని ద్రౌపదినీ, ధౌమ్యుణ్ణి తాను ఎత్తుకున్నాడు. బ్రాహ్మలకోసం తన సైన్యం నియమించాడు. యోగబలం కలవాడు రోమశుడు. ఒకరిసహాయం అక్కరలేకుండానే సిద్ధగతితో బయల్దేరా డతడు. ఇలా యావన్మందీ ఆకాశమార్గంలో వెళ్ళి రేగిచెట్ల అడివి చేరుకున్నారు. గంగానదివొడ్డునే వుంది బదరీవనం సరనారాయణాశ్రమం. అక్కడ అందరూ రాక్షసుల భుజాలమీంచి దిగారు. వనం వనమంతా ఎంతో గొప్పగా వున్నాయి రేగుచెట్లు. చెట్లనిండా తేనెలూరుతున్నాయి పళ్ళు. మెరుస్తూ నవనవలాడుతున్నాయి ఆకులు. మెలికలు మెలికలుగా వున్నాయి కొమ్మలు వనమంతా ఎప్పుడూ చల్లగా నీడగా వుంటుంది. అదంతా చూసి ఆశ్చర్యపోయారు పాండవులు. అక్కడి గంగానదిని దేవతలూ సిద్ధులూ మునులూ అన్నివేళలా సేవిస్తూ వుంటారు. పాండవులు యావన్మందీ గంగాస్నానం చేసి, ఎన్నో వ్రతాలూ అవీ కూడా చేశారు అక్కడ. యోగసమాధిలో వుండి అక్కడినుండి మైనాకపర్వతం, హిరణ్యశిఖరం, బిందుసరం చూశారు. అలా బదరీవనంలో పదహారు దినాలు వున్నారు పాండవులు.

సౌగంధిక పద్ధం

ఒకనాడు గంధమాదనం సానువుల్లో రతనాల వేదికలమీద భీముడూ ద్రౌపదీ విహరిస్తున్నారు. ఒక సౌగంధికపద్ధం ఎగిరివచ్చి వాళ్ళ కాళ్ళ ముందు పడింది. వెయ్యి రేకుల్లో ఎంతో మృదువుగానూ అందంగానూ వుంది సౌగంధికం. చప్పున తీసింది ద్రౌపది. అపురూపమయిన దాని అందం, ఇంకో పువ్వులో లేని దాని సువాసనా చూసి ఎంతో ముచ్చటపడింది ఆమె. “ఒక్క పువ్వు ఇంత కళ్ళ వేడుకగా వుంది. మనస్సుని ఆకర్షిస్తుంది. మరిన్ని అయితే ఎంత బావుండేది! ఈ దగ్గిర్లోనే వుంటాయేమో! ఉంటే మాత్రం తెచ్చిపెట్టాలి ఇది మీ అన్నయ్యకి వెళ్ళి చూపిస్తాను” అంటూ వెంటనే ధర్మరాజు దగ్గరికి వెళ్ళింది ద్రౌపది. (సశేషము)

అనుభూతి లేని జ్ఞానము ఎండమావులు వంటిది. - శ్రీ సత్యానందమహర్షి

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మరియు కుటుంబ సభ్యులు, నెల్లూరు

భగవాన్ శ్రీరమణమహర్షి 65వ ఆరాధన

శ్రీసత్యానందమహర్షి గీతాభక్తజనాశ్రమము, కిసాన్ నగర్, నిజామాబాద్ జిల్లా

ప్రతిసంవత్సరమువలె ఈ సంవత్సరము 2015 ఏప్రిల్ 14వ తేది గీతాభక్తజనాశ్రమములో భగవాన్ శ్రీ రమణ మహర్షులవారి 65వ ఆరాధన మహోత్సవము మరియు శ్రీగీతాశ్రమ 52వ వార్షికోత్సవము పరమహంస పరివ్రాజకాచార్య శ్రీసత్యానందాశ్రమ పీఠాధిపతులు పూజ్యపాదులు శ్రీ శ్రీహరితీర్థస్వాములవారి అధ్యక్షతన పూజ్యపాద శ్రీ శ్రీవిరజానందతీర్థ స్వాములవారి ఆధ్వర్యవమున జరుపబడును.

కావున భక్తులు పాల్గొని శ్రీరాధాకృష్ణ అనుగ్రహమునకు పాత్రులగుదురు గాక!

ఇట్లు

శ్రీబోగ రామచంద్రం

శ్రీసత్యానందమహర్షి గీతాశ్రమ కార్యదర్శి, కిసాన్ నగర్.

సెల్ : 9440401893, 7386492854

మంచి - చెడు

డా॥ చీమకుర్తి వేంకటేశ్వరరావుగారు

శ్రీసత్యానందాశ్రమ ఆస్థాన పండితులు, ఇనమడుగు

- శ్లో॥ క్షాన్తి శ్చ దనతన కింకిమరిభిః క్రోధోఽస్తి చేద్దేహినాం
జ్ఞాతిశ్చ దనలేన కిం యది సృహృద్దివ్యోషధైః కిం ఫలమ్ ।
కిం సర్వైర్యది దుర్జనాః కాము ధనై ర్విద్యా న విద్యా యది
ప్రీడా చేత్కిము భూషణైః సుకవితా యద్యస్తి రాజ్యేన కిమ్ ॥
- చ॥ క్షమ కవచంబు క్రోధ మదిశత్రువు జ్ఞాతి హూతాశనుండు మి
త్రముదము మందు దుర్జనులు దారుణ పన్నగముల్ సువిద్య వి
త్తముచిత లజ్జ భూషణముదాత్త కవిత్వము రాజ్య మా
ప్రముఖపదార్థముల్ కలుగు పట్టున తత్కవచాదు లేటికిన్ ॥

ప్రతిమనిషి సుఖాన్నే కోరుకుంటాడు. దానికోసం ఎన్నో సౌకర్యాలను ఏర్పాటు చేసుకుంటాడు. అయినా సుఖాన్ని పొందలేకపోతుంటాడు. కష్టాలను ఎదురుకుంటూ ఉంటాడు. కష్టాలనేవి మనిషియొక్క ప్రవర్తనపై చాల వరకు ఆధారపడి ఉంటాయి. శారీరకంగా మానసికంగా మనం మెలిగే దాన్ని బట్టి కష్టసుఖాలు ఏర్పడతాయి. కొన్ని గుణాలు ఆనందాన్ని ప్రసాదిస్తాయి. అందువల్ల ప్రతిమానవుడు ఆయా గుణాల స్వభావాల్ని తెలిసికొంటూ మంచిగుణాల్ని అవలంబిస్తూ చెడ్డవాటిని వదలివేస్తూ ఉండాలి.

ఏదైనా సమస్య వచ్చినపుడు మనం తొందరపడి ఇతరులతో తగాదాలు పెట్టుకుంటూ ఉంటాం. యుద్ధానికి కూడా దిగుతాం. ఇతరులవల్లమనకు కలిగే ప్రమాదాలనుండి రక్షించుకోవడానికి కవచాదుల్ని ధరిస్తాం. అలాకాకుండా ఓర్పును కలిగి ఉన్నట్లయితే కాలమే సమస్యల్ని పరిష్కరిస్తుంది. తగాదాలు, యుద్ధాలు రావు. కనుక ఓర్పు కావలసినగుణం అది ఉంటే కవచాదులు అక్కరలేదు. ప్రతివిషయానికి మనం కోపపడే ఇతరులను దూషించి శత్రుత్వాన్ని కొనితెచ్చుకుంటాము. అలా కాకుండా కోపాన్ని అదుపులో పెట్టుకోగలిగితే శత్రుత్వం రాదు. తనకోపమే తనశత్రువు అని సుమతీశతకకారుడు అన్నాడు గదా! కోపంగలవాడు మంచిచెడు అనే విచక్షణాజ్ఞానం కోల్పోతాడు. ఇటువంటికోపం మనల్ని ఆవహిస్తే వేరే శత్రువు అక్కరలేదు. ఇదే గొప్ప శత్రువు అవుతుంది.

మనపెద్దవారినుండి మనకు సంక్రమించే బంధువుల్ని దాయాదులు అంటారు. అంటే చిన్న నాయన పెద్దనాయన సంతానాలు. వీరు అస్తికోసం తగాదాలు పెట్టుకుంటూ ఉంటారు.

అసూయతో కాలం గడుపుతూ ఎదుటివారి ఉన్నతిని ఓర్పుకోకుండా ఉంటారు. అందువల్ల దాయాదులు అగ్నితో సమానం.

మంచిస్నేహితునిద్వారా మంచి సలహాలు దొరికాయంటే వాని వ్యాధి తగ్గుతుంది. మంచి స్నేహితుడే దివ్యోషధం.

మనం చేసే పుణ్యపాపాల్ని బట్టి మంచివాళ్ళుగానో చెడ్డవాళ్ళుగానో పరిగణిస్తూ వుంటారు. మనం మంచివారి సహవాసమును ఎంచుకోవాలి. “తృజ దుష్టన సంసర్గం భజ సాధు సమాగమం” అని పెద్దలమాట. నిష్కలమంగా ఆనందంగా జీవించవచ్చు ఇతరులకు కూడ ఆనందమును పంచి ఇవ్వగలము సాధు సమాగమముద్వారా.

మనం సంపాదించిన ధనం కంటే జ్ఞానం గొప్పది. అది విద్యవల్ల వస్తుంది. ధనం మదాన్ని ఇస్తుంది. విద్య వినయమును జ్ఞానమును కూడ ఇస్తుంది. జ్ఞానం మనిషిని పోషిస్తుంది. ధనం లేకపోయినా జ్ఞానముంటే ధనం సంపాదించుకోవచ్చు. ఆశలబారినుండి దుఃఖాలనుండి బయట పడవేసి జ్ఞానం ఆనందమును ప్రసాదిస్తుంది.

చెడ్డ పనులయందు మనస్సు కలిగినపుడు సిగ్గు అవసరం. మన పెద్దలు గొప్పవారు వారిముందు ఎలా తల ఎత్తుకొని తిరగాలి ఈ పనిచేస్తే అని చెడ్డపనులను మానెయ్యాలి. అందువలన మనకు సిగ్గు ఉపకారం చేస్తుంది. అది కూడ ఒక అలంకార మౌతుంది.

మానవుడు కేవలం అన్నపానాదుల స్వీకరించడంతో పాటే ఆనందాన్ని పొందలేదు. కొంచెం కళాపోషణ కూడా కావాలి. అందుకే కళలు అవసరం ముఖ్యంగా లలితకళలలో కవిత్వం మనల్ని ఆనందంలో ముంచెత్తుతుంది. చక్కని కవిత్వం ఈ ప్రపంచాన్ని మైమరపించి ఆలోచనావ్యుత్పాన్ని ప్రసాదిస్తుంది. రసానందంలో ఓలలాడిస్తుంది. బాధల్ని మరపిస్తుంది. ఇప్పటికే వాల్మీకిరామాయణం వ్యాసభారతం భాగవతాలు మనకు ఎంతో ఆనందాన్ని ప్రసాదిస్తున్నాయి. కనుక చక్కని కవిత్వం ఉంటే రాజ్యం అక్కర లేదు. చాలమంది పదవులు కావాలని కోరుకుంటూ వుంటారు. రాజ్యాధికారంవల్ల సుఖాన్ని పొందగలం అనుకుంటూ ఉంటారు. కాని రాజ్యాధికారం అనేక చిక్కుల్ని తెచ్చిపెడుతుంది. నిరంతరం సమస్యలతో సతమతమవుతూ ఉండేటట్లు చేస్తుంది. కాని సుకవిత ఆనందాన్ని ప్రసాదించి బ్రహ్మానందాన్ని అనిభవింపజేస్తుంది. కాబట్టి సుకవిత్వం ఉండే రాజ్యసుఖం అక్కరలేదు.

ఈ విషయాల్ని గమనించిన మానవులు ఓర్పును కలిగి కోపాన్ని వదలి దాయాదులకు దూరంగా ఉంటూ, ఉచిత లజ్జను కలిగి దుర్జనసహవాసాల్ని విడిచి, చక్కని కవితాస్పృహను కలిగి ఉంటే వారి జీవితం పరమానందంగా గడుస్తుంది. ఇవి ఉంటే కవచం అక్కరలేదు. శత్రువులు ఉండరు. సమస్యలు బాధలు తగ్గతాయి. ధనం సమృద్ధిగా లేకపోయినా పరవాలేదు. చక్కని ఆలోచనతో మంచిని గ్రహించాలి. చెడును పరిహరించాలి.

ఆశ్రమవార్తలు

30-1-2015 ప్రకాశం జిల్లా చంద్రరావు నందుగల సద్గర్భసాధన నిలయం నందు జరిగిన శ్రీవేంకటేశ్వరస్వామివారి బ్రహ్మోత్సవములలో శ్రీ శ్రీహరితీర్థస్వాములవారు పాల్గొని ప్రవచనములు గావించినారు. పూజ్య మాతా బండ్లమాంబగారు శ్రీస్వామివారికి పుష్పమాల సమర్పించినారు.

5-2-2015 న చిత్తూరు జిల్లా ఏర్పేడునందు జరిగిన శ్రీమలయాళస్వామి తపస్సిద్ధి శతసంవత్సర కార్యక్రమములలో పాల్గొని శ్రీ శ్రీహరి తీర్థస్వాములవారు ప్రవచనము గావించినారు.

నిజామాబాద్ జిల్లా బాల్కొండ మం. వన్నెల్ బి గ్రామమునకు పడిగెల గ్రామమునకు మధ్యన గల శ్రీ శివరామకృష్ణతపోవనము రజతోత్సవములు అత్యంత మహావైభవముగ పూజ్యపాదులు శ్రీశ్రీశ్రీ బ్రహ్మానందతీర్థస్వాములవారి సర్వాధ్యక్షతన ఫిబ్రవరి 9,10,11 తేదీలలో జరిగినవి. ఇందు అనేక మంది మహాత్ములు పాల్గొని తమ దివ్యసందేశములను ప్రసాదించినారు. 9వ తేది ఉదయము 7గంటలకు పూజ్యపాద శ్రీశ్రీశ్రీ బ్రహ్మానందతీర్థస్వాములవారి కరకమలములచే ప్రణవ పతాకావిష్కరణతో ప్రతిష్ఠాకార్యక్రమములు ప్రారంభమైనవి. యజ్ఞములతో మంగళవాయిద్యములతో వేదమంత్రములతో పరిసర ప్రాంతమంతయు పవిత్రీకృతమైనది.

విశాలమైన వేదిక మండపములతో యజ్ఞవేదికలతో ఆశ్రమ ప్రాంగణము అలరారినది.

శ్రీ శ్రీహరితీర్థస్వాములవారు మహా సభలను దిగ్విజయముగ నడిపించినారు. పూజ్య యోగిని చంద్ర కాశీవరప్రసాదమాతాజీవారు నంబూరు, ఆచార్య పరిశుద్ధానందగిరిస్వాములవారు హైదరాబాదు, మాతా జ్యోతిర్మయానందభారతీవారు పాలకొల్లు, మాతా ప్రతిభానందగిరివారు భూమానందాశ్రమము, గండిచేత్రము ఇంక ఎందరో మహనీయులు తమ తమ అమృతోపమాన ప్రవచనములను అందించి శ్రోతలను పవిత్రుల గావించినారు.

ప్రతిష్ఠా మహోత్సవములలో భాగముగ శ్రీరామ శ్రీకృష్ణ శ్రీవిశ్వకల్యాణి అమ్మవారి అర్చామూర్తులను సృటిక లింగములను, శ్రీహనుమ, దత్తాత్రేయ మూర్తులను ధాన్యాధివాసము, జలాధివాసము, పుష్పాధివాసము, ఫలాధివాసము మొదలగు సంస్కారములను గావించి 11వ తేది బ్రాహ్మిముహూర్తమున 5గంటలకు యంత్రప్రతిష్ఠాపనము పూజ్యపాద శ్రీసత్యానందాశ్రమ పరిష్క పీఠాధిపతులు శ్రీశ్రీశ్రీబ్రహ్మానందతీర్థస్వాములవారి కరకమలములచే గావించబడినది. సభాసంతరము అభిజిల్గుమునందు మహాత్ముల సన్నిధానమున అర్చామూర్తుల ప్రతిష్ఠ జరిగినది.

మూడు దినములు విరివిగా అన్నదానము, మహాత్ముల సమ్మానము-వస్త్రదానము జరిగినది. వేలాదిమంది భక్తులు పాల్గొని ధన్యతను సంతరించుకున్నారు.

మహాశివరాత్రి : భగవాన్ శ్రీసత్యానందమహర్షులవారి 104వ జయంతి :

శ్రీసత్యానందాశ్రమములో శ్రీసత్యానందాశ్రమ పరిష్క పీఠాధిపతులు పూజ్యపాద శ్రీశ్రీశ్రీ

బ్రహ్మానంద తీర్థస్వాములవారి అధ్యక్షతన 17-2-2015 మహాశివరాత్రిపర్వదినమున ఉదయము 5గంటలకు సుప్రభాతము, సామూహిక గీతాపారాయణము చేయబడినది. 8గంటలకు మహాన్యాస పూర్వక రుద్రాభిషేకము శ్రీతారకేశ్వరమహాదేవునకు చేయబడినది. శ్రీజగదంబామహాదేవికి అర్చనా గావింపబడినది. వందలాది భక్తులు తమ స్వహస్తములతో శ్రీతారకేశ్వరమహాదేవుని అభిషేకించుకొని పులకాంకితగాత్రులై ఆనందపరవశులైనారు.

మహానివేదన, హారతి పుష్పాంజలి భక్షిశర్ధలతో శ్రీజగదంబా తారకేశ్వరమహాదేవునకు సమర్పించబడినది.

పిమ్మట 12 గంటలకు శ్రీసత్యానందమహర్షులవారి అర్చామూర్తికి పంచామృతములతో శ్రీసూక్త పురుషసూక్త రుద్రములతో అభిషేకము గావించి అర్చన చేయబడినది. పిమ్మట శ్రీబ్రహ్మానంద తీర్థస్వాములవారి అధ్యక్షతన మహాసభ జరిగినది. శ్రీమహర్షులవారి దివ్యతపశ్శక్తిని గూర్చి ప్రసంగించినారు. పిమ్మట వందలాది భక్తులకు మహాప్రసాద వినియోగము విరివిగా జరిగినది. ఈనాటి ఉభయదాత శ్రీ తిరుమూరు సత్యప్రసాదరెడ్డి - ఇనమడుగు వారు. వారిని శ్రీస్వాములవారు ఆయురారోగ్య ఐశ్వర్య ధార్మికకార్య దురంధరులగునట్లు ఆశీర్వదించినారు.

సా|| 5 గంటలకు ప్రవచనము, 6 గంటలకు సంకీర్తన, 8 గంటలకు శ్రీరుద్రమహాయజ్ఞము నిర్వహింపబడినది. లింగోద్భవకాలము రాత్రి 12 గంటలకు శ్రీ శ్రీహరితీర్థస్వాములవారి ఆధ్వర్యవములలో శ్రీతారకేశ్వరమహాదేవునకు రుద్రాభిషేకము అర్చన బ్రహ్మభిషేకము జరిగినవి. విశాఖపట్టణ వాస్తవ్యులు శ్రీవినుకొండ వెంకట సత్య ప్రకాశ తారకం దంపతులు అభిషేక సంభార వ్యయమును భరించినారు. శ్రీస్వాములవారు వారిని ఆశీర్వదించినారు. రాత్రి 3 గంటలకు సంకీర్తన 5 గంటలకు మరల గీతాపారాయణము జరిగినవి. పూర్తి జాగరణ గావించి 6 గంటలకు శ్రీతారకేశ్వరమహాదేవునకు మరల అభిషేకపూజాదులు గావింపబడినవి.

శ్రీమహర్షులవారి జయంతీకార్యక్రమములు ఇంకను అనేక చోట్ల జరిపినట్లు వార్తలు అందుచున్నవి. కిసాన్ నగర్ గీతాశ్రమమునందు, వేంపేట శ్రీరామకృష్ణసంకీర్తనమండలియందు, ముంబయి శ్రీసత్యానందమహర్షి భక్తమండలియందు, అయిలాపురం శ్రీసత్యానందమహర్షి గీతాశ్రమమునందు, వన్నెల్ బి శ్రీశివరామకృష్ణతపోవనమునందు, నెల్లిమర్ల శ్రీసత్యానంద సేవాసమితియందు, విశాఖపట్టణము శ్రీసత్యానంద విశ్వవిహారీనందు, తిమ్మాపూర్ శ్రీసత్యానంద మహర్షి భక్తమండలియందు, దుత్తలూరు శ్రీకృష్ణగీతాశ్రమమునందు, నిజామాబాద్ శ్రీసత్యానంద భక్త సమాజమునందు భక్తి శ్రద్ధలతో జరుపబడినది.

23-2-2015 సోమవారము శ్రీసత్యానందాశ్రమ పరిష్క పీఠాధిపతులు పూజ్యపాద శ్రీబ్రహ్మానందతీర్థస్వాములవారి 83వ జయంతి శ్రీసత్యానందాశ్రమములో జరిగినది. శ్రీతారకేశ్వరమహాదేవునికి రుద్రాభిషేకము, అర్చన శ్రీసత్యానందమహర్షులవారికి అభిషేక అర్చన శ్రీబ్రహ్మానందతీర్థస్వాములవారికి పాదపూజ గావింపబడినది. పిమ్మట భక్తులు శ్రీస్వాములవారికి తమ తమ పూజాపుష్పములను సమర్పించు కొన్నారు. తరువాత పాల్గొనిన భక్తులందరికి మహాప్రసాద వినియోగము జరుపబడినది.

“శ్రీవిశ్వమీమాంస” (రిజిస్టర్డ్ నం. 27699/76)

(ఐస్ మరియు పేపర్ల రిజిస్ట్రేషన్ చట్టం నిబంధనలక్రింద అవసరమైన తెలుగు మాస పత్రికయగు “విశ్వమీమాంస” యాజమాన్యము, ఇతర వివరములు.

(ఫారం 4 సెక్షన్ రూల్ 8)

1. ప్రచురణ స్థలము : శ్రీసత్యానందాశ్రమము(రి), ఇనమడుగు
2. ప్రచురణ వ్యవధి : మాసపత్రిక
3. ముద్రాపకుని పేరు : ‘ఆచార్య’ శ్రీహరి తీర్థ స్వామి
4. చిరునామా : శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137
5. ప్రచురణకర్త పేరు : ‘ఆచార్య’ శ్రీహరి తీర్థ స్వామి
6. జాతీయత : భారతీయుడు
7. చిరునామా : శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137
8. సంపాదకుని పేరు : ‘ఆచార్య’ శ్రీహరి తీర్థ స్వామి
9. జాతీయత : భారతీయుడు
10. చిరునామా : శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137
11. పత్రిక యజమాని : శ్రీసత్యానందాశ్రమము(రి.)

‘ఆచార్య’ శ్రీహరి తీర్థ స్వామి అనబడే నేను పైన తెలిపిన వివరములు యథార్థములని తెలియజేయుచున్నాను.

Ravi

(సం.) ‘ఆచార్య’ శ్రీహరి తీర్థ స్వామిలవారు.

గురుసాయుజ్యము



భగవాన్ శ్రీసత్యానందమహర్షులవారి శిష్యకోటిలో ఒకరైన శ్రీమతి ముంగర హేమలతగారు విశాఖపట్టణ వాస్తవ్యులు. శ్రీముంగర ధనరాజుగారి ధర్మపత్ని. శ్రీమహర్షులవారియందు అనన్యమైన భక్తిశ్రద్ధలు కలవారు. జప ధ్యానాదులచేసికొనుచు ఆదర్శ గృహిణియై ధర్మయుక్త జీవితము గడిపిన ధన్యురాలు. 20-12-2014న ఉదయము భగవన్నామ స్మరణ చేసికొనుచు వయోభారముచేత గురుసాయుజ్యమును పొందినారు. సద్గురుదేవులు వారి కుటుంబమునకు మనో ధైర్యమును నిచ్చి కాపాడుగాక!

శ్రీ సత్యానందాశ్రమ శాశ్వత భిక్షానిధి



అమెరికా వాస్తవ్యులు శ్రీమహర్షులవారి యందు అనన్య భక్తి ప్రపత్తులుగల ప్రభల శ్రీనివాసులు-శాంతి గారల కుమారుడు చి|| ప్రభల కౌశిక్ పుట్టిన రోజు సందర్భముగ తాతగారు శ్రీభమిడిపాటి జగన్నాథరావుగారు ప్రతిసంవత్సరము జూన్ 22వ తేదీన శ్రీ సత్యానందాశ్రమవాసులకు శాశ్వత భిక్షా నిమిత్తం 15000/- పదియైదువేల రూపాయలు సమర్పించినారు. సద్గురుదేవులు శ్రీ తారకేశ్వర స్వామివారు సమస్త పరివారమును అనుగ్రహింతురు గాక!



నెల్లూరు వాస్తవ్యులు శ్రీమహర్షుల వారియందు అనన్య భక్తి ప్రపత్తులుగల శ్రీ గుఱ్ఱం రాధా కృష్ణయ్య గారి సతీమణి శ్రీమతి సూర్యకాంతం గారి జ్ఞాపకార్థం ప్రతిసంవత్సరము మాఘశుద్ధ నవమినాడు శ్రీసత్యానందాశ్రమవాసులకు శాశ్వతభిక్షా నిమిత్తము వారికుటుంబసభ్యులు 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురుగాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాదవినియోగము భిక్ష(భోజనము)విర్పాటు చేయబడును.

ఆచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137